



# മലങ്കര ഓർത്തഡോക്സ് സുറിയാനി സഭ

## MALANKARA ORTHODOX SYRIAN CHURCH



Vol. 1 No. 44

THE ONLINE OFFICIAL NEWS BULLETTIN

2018 October 18

### SEASON OF CROSS

### സ്റ്റീബാകാലം

### مَسَاحَة الصَّليب

سَبْعُ عَشْرَ  
SUNDAY

اَوَّلُ يَوْمٍ  
MONDAY

اَلثَّانِي يَوْمٍ  
TUESDAY

اَلثَّلَاثِي يَوْمٍ  
WEDNESDAY

رَبُّعِي يَوْمٍ  
THURSDAY

خَمِيسِي يَوْمٍ  
FRIDAY

سَبْتِي يَوْمٍ  
SATURDAY

21



22



23



24

25

26

27

6th Sunday  
after the Feast of Holy Cross

254th Memorial of  
Mar Baselius Shakkallia Catholikos  
(Kandanedu Marthamariam Church)

Comme. of St. James the  
Apostle, Son of Alphaeus

1st Memorial of  
Zachariah Mar Theophilos  
(Thadkam Aaram, Coimbatore)



മട്ടാഞ്ചേരി കുനൻകുരിശ് പഴയ സുറിയാനി പള്ളിയിൽ, പ. ശക്രളോ മാർ ബസേലിയോസ് മഠിയാനായുടെ 254-ാമത് ഓർമ്മപ്പെരുനാളിന് പ. ബസേലിയോസ് മാർത്തോമ്മാ പൗലോസ് ദിതീയൻ കാതോലിക്കാ ബാവ കോടിയേറ്റ് കർമ്മം നിർവഹിക്കുന്നു.



നിലയ്ക്കൽ ഭദ്രാസനത്തിൽ നിന്നുള്ള ജലപ്രളയ ദുരിതാശ്വാസ നിധിയുടെ ആദ്യ ഗഡു പ. കാതോലിക്കാ ബാവായ്ക്ക് കൈമാറുന്നു.



ബഹ്റൈൻ സെന്റ് മേരീസ് ഇന്ത്യൻ ഓർത്തഡോക്സ് കത്തീഡ്രലിന്റെ വജ്ര ജൂബിലി ആഘോഷങ്ങൾക്ക് നേതൃത്വം നൽകുവാൻ എത്തിയ മലങ്കര ഓർത്തഡോക്സ് സഭയുടെ പരമാദ്ധ്യക്ഷൻ മോറോൻ മാർ ബസേലിയോസ് മാർത്തോമ്മാ പൗലോസ് ദിതീയൻ കാതോലിക്കാ ബാവ, ബോംബേ ഭദ്രാസനാധിപനും ഇടവക മെത്രാപ്പോലീത്തായും ആയ ഗീവർഗ്ഗീസ് മാർ കുറിലോസ് തിരുമേനി, ചെന്നൈ ഭദ്രാസനാധിപനും പരിശുദ്ധ സുന്നഹദോസ് സെക്രട്ടറിയുമായ അഭിവന്ദ്യ ഡോ. യൂഹാനോൻ മാർ ദീയസ്കോറോസ് തിരുമേനി എന്നിവർക്ക് കെ.സി.ഇ.സി. സ്വീകരണം നൽകി. പ്രസിഡണ്ട് റവ. ഫാദർ നെബു ഏബ്രഹാമിന്റെ അദ്ധ്യക്ഷതയിൽ കൂടിയ യോഗത്തിൽ ജനറൽ സെക്രട്ടറി ജിസൺ ജോർജ് സ്വാഗതവും റവ. ഫാദർ ഷാജി ചാക്കോ നന്ദിയും അർപ്പിച്ചു. [dijujohnm@gmail.com](mailto:dijujohnm@gmail.com)

### ഫാമിലി കോൺഫറൻസ് 'നൂഹറോ 2018'

മസ്ക്കറ്റ്: മാർ ഗ്രീഗോറിയോസ് ഓർത്തഡോക്സ് മഹാഇടവകയുടെ ആഭിമുഖ്യത്തിൽ 2018 ഒക്ടോബർ 19, 20 തീയതികളിൽ 'നൂഹറോ-2018' എന്ന നാമമേയത്തിൽ റൂവി സെന്റ് തോമസ് ദേവാലയത്തിൽ വച്ച് ഫാമിലി കോൺഫറൻസ് നടക്കും. ഡോ. അലക്സാണ്ടർ ജേക്കബ്, പ്രൊഫ. ഗോപിനാഥ് മുതുകാട് എന്നിവർ നേതൃത്വം നൽകും. കോൺഫറൻസിന്റെ ഭാഗമായി കുട്ടികൾക്കും മുതിർന്നവർക്കുമായി പ്രത്യേകം ക്ലാസുകൾ, വിഷയാധിഷ്ഠിത ചർച്ചകൾ, അതിഥികളുമായുള്ള ചോദ്യോത്തര പരിപാടി, പൊതു ചർച്ച തുടങ്ങിയവയും ക്രമീകരിച്ചിട്ടുണ്ട്.

### പരമമല പെരുന്നാൾ 26-ന് കൊടിയേറും

ഭാരത ക്രൈസ്തവ സഭയിലെ പ്രഥമ പരിശുദ്ധനും നാനാജാതി മതസ്ഥരുടെ മദ്ധ്യസ്ഥനുമായ പരിശുദ്ധ പരമമല തിരുമേനിയുടെ 116-ാമത് ഓർമ്മപെരുന്നാൾ 2018 ഒക്ടോബർ 26 മുതൽ നവംബർ 2 വരെ നടക്കും. ഈ വർഷത്തെ പെരുന്നാൾ ചടങ്ങുകൾക്ക് മലങ്കര ഓർത്തഡോക്സ് സഭയുടെ പരമാദ്ധ്യക്ഷൻ പരിശുദ്ധ ബസേലിയോസ് മാർത്തോമ്മാ പൗലോസ് ദിതീയൻ കാതോലിക്കാ ബാവ മുഖ്യകാർമ്മികത്വം വഹിക്കും. 26-ാം തീയതി 2 മണിക്ക് പരിശുദ്ധ കാതോലിക്കാ ബാവതിരുമേനി പെരുന്നാൾ കൊടിയേറ്റ് നിർവ്വഹിക്കും.

26-ന് 3 മണിക്ക് നടക്കുന്ന തീർത്ഥാടന വാരാഘോഷ പൊതുസമ്മേളനം പരിശുദ്ധ കാതോലിക്കാ ബാവതിരുമേനി ഉദ്ഘാടനം ചെയ്യും. തദ്ദേശസ്വയം ഭരണവകുപ്പ് സെക്രട്ടറി ടി.കെ. ജോസ് ഐ.എ.എസ്. മുഖ്യ സന്ദേശം നൽകും. ബഹു. മന്ത്രി മാത്യു ടി. തോമസ്, ആന്റോ ആന്റണി എം.പി. ഉൾപ്പെടെയുള്ള വിശിഷ്ട വ്യക്തികൾ ആശംസകൾ അർപ്പിക്കും. അന്നേദിവസം 5 മണിക്ക് യുവജനപ്രസ്ഥാനത്തിന്റെ നേതൃത്വത്തിലുള്ള 144 മണിക്കൂർ അഖണ്ഡ പ്രാർത്ഥന ആരംഭിക്കും. 7 മണിക്ക് കൺവൻഷൻ ഉദ്ഘാടനം ഡോ. യൂഹാനോൻ മാർ ദീയസ്കോറോസ് തിരുമേനി ഉദ്ഘാടനം ചെയ്യും.





നോൻ മാർ ക്രിസോസ്റ്റമോസ് മെത്രാപ്പോലീത്താ നിർവ്വഹിക്കും. തുടർന്ന് വെരി. റവ.ഡോ. കെ.എൽ. മാത്യു വൈദ്യൻ പ്രസംഗിക്കും.

27-ന് രാവിലെ 7.30 മണിക്ക് ഡോ. ജോഷ്യാ മാർ നിക്കോദിമോസ് മെത്രാപ്പോലീത്താ വി. കുർബ്ബാന അർപ്പിക്കും. 9.15 മണിക്ക് മാനാർ പഴയ ബോട്ടു ജെട്ടി ജംഗ്ഷനിൽ നിന്ന് ബാലപ്രേഷിത റാലി പരുമലതിരുമേനിയുടെ കബരികലേക്ക് നടത്തപ്പെടും തുടർന്ന് 10 മണിക്ക് അഖില മലങ്കര ബാലസമാജം നേതൃസമ്മേളനം ഡോ. ദിവ്യാ എസ്. അയ്യർ ഐ.എ.എസ്. ഉദ്ഘാടനം ചെയ്യും. എം.എസ്. വർഗീസ് മുഖ്യ പ്രഭാഷണം നടത്തും. 2.30 മണിക്ക് കുടുംബബോധന സെമിനാർ ഡോ. യൂഹാനോൻ മാർ ക്രിസോസ്റ്റമോസ് മെത്രാപ്പോലീത്താ ഉദ്ഘാടനം ചെയ്യും. ഫാ. ഡോ. ഒ. തോമസ് ക്ലാസ് നയിക്കും. 4 മണിക്ക് ഗ്രിഗോറിയൻ പ്രഭാഷണ പരമ്പരയിൽ മലങ്കരസഭാ ഗുരുരത്നം ഫാ.ഡോ. ടി. ജെ. ജോഷ്യാ പ്രഭാഷണം നടത്തും. 7 മണിക്ക് കൺവൻഷൻ ഫാ. തോമസ് രാജു സന്ദേശം നൽകും.

28-ന് രാവിലെ 6.30 മണിക്ക് മാത്യൂസ് മാർ തേവോദോസിയോസ് മെത്രാപ്പോലീത്തായും 8.30 മണിക്ക് ഡോ. യൂഹാനോൻ മാർ ക്രിസോസ്റ്റമോസ് മെത്രാപ്പോലീത്തായും വി. കുർബ്ബാന അർപ്പിക്കും. 10.30 മണിക്ക് അഖില മലങ്കര ബസ്കൂമ്മ സമ്മേളനം മുൻ മുഖ്യമന്ത്രി ഉമ്മൻ ചാണ്ടി ഉദ്ഘാടനം ചെയ്യും. നാരിശക്തി പുരസ്കാര ജേതാവ് ഡോ. എം.എസ്. സുനിൽ മുഖ്യ പ്രഭാഷണം നടത്തും. 2.30 മണിക്ക് യുവജനസംഗമവും പ്രളയദുരിത രക്ഷാപ്രവർത്തകർക്ക് ആദരവ് സജി ചെറിയാൻ എം.എൽ.എ. ഉദ്ഘാടനം ചെയ്യും. പത്തനംതിട്ട ജില്ലാ കളക്ടർ പി.ബി. നൂഹ് ഐ.എ.എസ്. മുഖ്യസന്ദേശം നൽകും. 4 മണിക്ക് ഗ്രിഗോറിയൻ പ്രഭാഷണം ഡോ. എം. കുര്യൻ തോമസ് നിർവ്വഹിക്കും. 7 മണിക്ക് കൺവൻഷൻ ഫാ. മോഹൻ ജോസഫ് പ്രസംഗിക്കും.

29-ന് 7.30 മണിക്ക് ഡോ. എബ്രഹാം മാർ സെറാഫിം മെത്രാപ്പോലീത്താ കുർബ്ബാന അർപ്പിക്കും. 10.30 മണിക്ക് വിദ്യാർത്ഥി സംഗമം 'ഗുരുവിൻ സവിധ്യ' എം. കെ. ഗോപി ഉദ്ഘാടനം ചെയ്യും. ഡോ. ഗീവർഗീസ് മാർ യൂലിയോസ് അദ്ധ്യക്ഷനായിരിക്കും. ജനാബ് എം.എ. മുഹമ്മദ് ഫൈസി മുഖ്യ സന്ദേശം നൽകും. 11-ന് ആയുർവ്വേദ മെഡിക്കൽ ക്യാമ്പ് ഡോ. അനിൽകുമാർ ഉദ്ഘാടനം ചെയ്യും. 2.30-ന് മലങ്കര ഓർത്തഡോക്സ് സഭയുടെ വിവാഹസഹായ വിതരണം പരിശുദ്ധ കാതോലിക്കാ ബാവാ തിരുമേനി ഉദ്ഘാടനം ചെയ്യും. ഫിഷറീസ് വകുപ്പ് മന്ത്രി ജെ. മേഴ്സിക്വട്ടിയമ്മ സഹായം വിതരണം ചെയ്യും. 4 മണിക്ക് ഗ്രിഗോറിയൻ പ്രഭാഷണം ഫാ.ഡോ. ജേക്കബ് കുര്യൻ നിർവ്വഹിക്കും. 7 മണിക്ക് കൺവൻഷൻ ഫാ. സജി വർഗീസ് അമയിൽ പ്രസംഗിക്കും.

30-ന് 7.30 മണിക്ക് വൈദിക ട്രസ്റ്റി ഫാ.ഡോ. എം.ഒ. ജോൺ വി. കുർബ്ബാന അർപ്പിക്കും. 11 മണിക്ക് അഖില മലങ്കര മർത്തമറിയം സമാജം സമ്മേളനം ഉദ്ഘാടനം ഡോ. യൂഹാനോൻ മാർ ക്രിസോസ്റ്റമോസ് മെത്രാപ്പോലീത്താ നിർവ്വഹിക്കും. പേട്രൻസ് ഡേ സെലിബ്രേഷൻ, വിദ്യാർത്ഥി സംഗമം പ്രൊഫ.ഡോ. അലക്സാണ്ടർ കാരയ്ക്കൽ മുഖ്യ പ്രഭാഷണം നടത്തും. 4 മണിക്ക് ഗ്രിഗോറിയൻ പ്രഭാഷണം അലക്സ് തെക്കൻനാട്ടിൽ നിർവ്വഹിക്കും. 7 മണിക്ക് കൺവൻഷൻ ഫാ.ഡോ. റെജി മാത്യു പ്രസംഗിക്കും.

31-ന് 7.30 മണിക്ക് യൂഹാനോൻ മാർ പോളിക്കാർപ്പോസ് മെത്രാപ്പോലീത്താ വി. കുർബ്ബാന അർപ്പിക്കും. 10 മണിക്ക് പരിസ്ഥിതി സമ്മേളനം ഡോ. ജോസഫ് മാർ ദിവന്നാസ്യോസ് മെത്രാപ്പോലീത്താ ഉദ്ഘാടനം ചെയ്യും. 2.30 മണിക്ക് കരുണയുടെ കൈത്തിരി - വിധവാ പെൻഷൻ പദ്ധതിയുടെ ഉദ്ഘാടനവും മലങ്കരസഭാ സാഹിതീ സരണി ഉദ്ഘാടനവും പുസ്തകപ്രകാശനവും പരിശുദ്ധ കാതോലിക്കാ ബാവാതിരുമേനി നിർവ്വഹിക്കും. സംസ്ഥാന ഗതാഗത വകുപ്പ് മന്ത്രി എ.കെ. ശശീന്ദ്രൻ സഹായം വിതരണം ചെയ്യും. 4 മണിക്ക് ഫാ.ഡോ. കെ.എം. ജോർജ്ജ് ഗ്രിഗോറിയൻ പ്രഭാഷണം നടത്തും. 7 മണിക്ക് കൺവൻഷൻ ഫാ. സോളൂ കോശി രാജു പ്രസംഗിക്കും.

നവംബർ 1-ന് 7.30 മണിക്ക് ഡോ. മാത്യൂസ് മാർ സേവേറിയോസ് മെത്രാപ്പോലീത്താ വി. കുർബ്ബാന അർപ്പിക്കും. 10.30 മണിക്ക് സന്യാസ സമൂഹം സമ്മേളനം പരിശുദ്ധ കാതോലിക്കാ ബാവാ തിരുമേനി ഉദ്ഘാടനം ചെയ്യും. ബ്രഹ്മശ്രീ സച്ചിദാനന്ദ സ്വാമി മുഖ്യ പ്രഭാഷണം നടത്തും. 2.30 മണിക്ക് തീർത്ഥാടക സമാപന സമ്മേളനത്തിൽ മഹാത്മാ ഗാന്ധി യൂണിവേഴ്സിറ്റി വൈസ് ചാൻസിലർ ഡോ. സാബു തോമസ് മുഖ്യ പ്രഭാഷണം നടത്തും. 5 മണിക്ക് അഖണ്ഡപ്രാർത്ഥന സമാപനം. 6 മണിക്ക് പെരുന്നാൾ സന്ധ്യാനമ

സ്ക്കാരം തുടർന്ന് 7 മണിക്ക് പ്രസംഗം ഡോ. ജോസഫ് മാർ ദിവന്നാസ്യോസ് മെത്രാപ്പോലീത്താ. 8 മണിക്ക് ഐക്യ വാഴ്വ്, 8.15 മണിക്ക് റാസ, 9.30 മണിക്ക് ധൂപപ്രാർത്ഥന, ആശീർവാദം, 10.30 മണിക്ക് സംഗീതാർച്ചന.

പെരുന്നാൾ ദിവസമായ നവംബർ 2-ന് 8.30 മണിക്ക് പരിശുദ്ധ കാതോലിക്കാ ബാവാതിരുമേനിയുടെ പ്രധാന കാർമ്മികത്വത്തിൽ വി. മുന്നിന്മേൽ കുർബ്ബാന. 10.30-ന് കബരികൽ ധൂപപ്രാർത്ഥന, 11-ന് ഐക്യ വാഴ്വ്, 11.30-ന് ശ്രാദ്ധസദ്യ, 12-ന് എം.ജി.ഓ.സി.എസ്.എം. സംഗമം പരിശുദ്ധ കാതോലിക്കാ ബാവാതിരുമേനി ഉദ്ഘാടനം ചെയ്യും. ഡോ. ജോൺ വർഗ്ഗീസ് മുഖ്യ പ്രഭാഷണം നടത്തും. 2-ന് റാസ, 3 മണിക്ക് നടക്കുന്ന കൊടിയിറക്കോടെ പെരുന്നാൾ



സമാപിക്കുമെന്ന് അസോസിയേഷൻ സെക്രട്ടറി അഡ്വ. ബിജു ഉമ്മൻ, പരുമല സെമിനാരി മാനേജർ ഫാ. എം.സി. കുറിയാക്കോസ് എന്നിവർ അറിയിച്ചു.

പെരുന്നാൾ ആഘോഷങ്ങൾ പൂർണ്ണമായും പരിസ്ഥിതി സൗഹാർദ്ധമായിരിക്കും. പരുമല സെമിനാരിയും പരിസരവും പൂർണ്ണമായും പ്ലാസ്റ്റിക് വിമുക്തമായിരിക്കും. പാതയോരങ്ങളിലും മറ്റും ഭക്ഷണപൊതികൾ ഉപേക്ഷിക്കരുതെന്നും മാലിന്യങ്ങൾ നിക്ഷേപിക്കുവാൻ മാലിന്യബോക്സുകൾ പാതയോരങ്ങളിൽ സ്ഥാപിക്കുമെന്നും അതിൽമാത്രമേ തീർത്ഥാടകർ ഭക്ഷണപൊതികളും മറ്റും നിക്ഷേപിക്കാവൂ എന്നും ഭാരവാഹികൾ അഭ്യർത്ഥിച്ചു.

പരുമല സെമിനാരി കൗൺസിൽ അംഗങ്ങളായ എം.എം. കുരുവിള അരികുപുറം, പി.എ. ജേക്കബ്, ജി. ഉമ്മൻ എന്നിവർ പത്രസമ്മേളനത്തിൽ പങ്കെടുത്തു.

### പ. പരുമല തിരുമേനിയുടെ സൂക്തങ്ങൾ

47. മാതാപിതാക്കന്മാർക്കും ഗുരുഭൂതന്മാർക്കും സഭയ്ക്കും സഭാപിതാക്കൾക്കും കീഴ്പെട്ടിരിക്കുന്ന മക്കൾ അവരുടെ പിന്നടികളിൽനിന്നു വിട്ട് ഉല്ലാസങ്ങൾക്കും ആഹ്ലാദങ്ങൾക്കും മദ്യപാനം, വേശ്യാഭാഷം, ദുർമ്മാർഗ്ഗം മുതലായ തോന്നിയവാസങ്ങളിലേക്കു പോകുവാൻ വിടാതിരിക്കുന്നതിൽ തൽക്കാലം അവർക്കു ദുഃഖവും അവസാനം അവർക്കു വലിയ സന്തോഷവും ഉണ്ടാകുന്നതാണ്.

48. ഇടയന്റെ ശബ്ദം ഗന്ധമാക്കാതെ കൂട്ടത്തിൽ നിന്നു തെറ്റിപ്പോകുന്ന ആടുകൾ കൂഴിയിലോ ദുഷ്ടമൃഗങ്ങളുടെ കൈയിലോ അകപ്പെട്ടു നഷ്ടമായിത്തീരുന്നതല്ലാതെ ആട്ടിൻതൊഴുത്തിൽ പ്രവേശിച്ച് ആശ്വസിപ്പാനിടയാകുന്നതല്ല.

49. മാതാപിതാക്കന്മാർക്കു അനുസരണമില്ലാതെ അവരുടെ ശത്രുക്കളോടു ചേർന്ന് വിരോധികളായിത്തീർന്നാൽ അവരുടെ ശാപത്തിനു പാത്രീഭവിക്കയും അവരുടെ അവകാശത്തിന് ഇതരന്മാരായിത്തീരുകയും ഇഹത്തിലും പരത്തിലും അവർ അയോഗ്യന്മാരായിരിക്കുകയും ചെയ്യും.





## ഡോ. സഖറിയ മാർ തെയോഫിലോസ് മെത്രാപ്പോലീത്ത

നിരണം ഭദ്രാസനത്തിലെ ചെങ്ങരൂർ സെന്റ് ജോർജ് ഓർത്തഡോക്സ് ഇടവകയിൽ കല്ലുപ്പാറ പുതുശ്ശേരി മഞ്ഞനാങ്കുഴിയിൽ എം. പി. ചാണ്ടപ്പിള്ളയുടെയും അച്ചാമ്മ ചാണ്ടപ്പിള്ളയുടെയും രണ്ടാമത്തെ മകൻ. എം. സി. പൗലോസ്, എം. സി. മേരിക്കുട്ടി എന്നിവരാണ് സഹോദരങ്ങൾ. ജനനം 1952 സെപ്റ്റംബർ 16-ന്. ബാബു എന്നായിരുന്നു ഓമനപ്പേര്.

പുതുശ്ശേരി എം. ഡി. എൽ. പി. സ്കൂളിൽ അഞ്ചാം ക്ലാസ് വരെ പഠിച്ചു. പുതുശ്ശേരി എം.ജി.ഡി.യിൽ ഹൈസ്കൂൾ വിദ്യാഭ്യാസം. തുരുത്തിക്കാട് ബി.എ.എം. കോളജിൽ ഫസ്റ്റ് ഗ്രൂപ്പിൽ പ്രീഡിഗി പാസ്സായി. തിരുവല്ല മാർത്തോമ്മാ കോളജിൽ പഠിച്ച് കേരള സർവ്വകലാശാലയിൽ നിന്ന് ഗണിതശാസ്ത്രത്തിൽ ബി.എസ്.സി ബിരുദവും (1970-1973), പിന്നീട് സാമൂഹിക ശാസ്ത്രത്തിൽ എം. എ. ബിരുദവും (1985-87) നേടി.

കോട്ടയം ഓർത്തഡോക്സ് സെമിനാരിയിൽ നിന്നും ജി.എസ്.ടി.യും സെറാംപൂർ സർവ്വകലാശാലയിൽ നിന്നും ബി. ഡി.യും (1975-78), പുതിയ നിയമത്തിൽ എം.ടി.എച്ചും (1987-89) ന്യൂയോർക്കിലെ സെന്റ് വ്ളാഡിമർ ഓർത്തഡോക്സ് തിയോളജിക്കൽ സെമിനാരിയിൽ നിന്ന് 'Strengthening Prayer Life in Parishes' എന്ന വിഷയത്തിൽ ഡോക്ടറേറ്റും (1996-98) കരസ്ഥമാക്കി. യറുശലേമിലെ സെന്റ് ജോർജ്സ് കോളജിൽ 'ബൈബിളും വിശുദ്ധനാടും' എന്ന വിഷയത്തിൽ (1991) ഗവേഷണവും നടത്തി.

കൊരട്ടി അരമനയിൽ വെച്ച് 1977 മാർച്ച് 25-ന് യൂഹാനോൻ മാർ സേവേറിയോസ് മെത്രാപ്പോലീത്ത യൗവ ദയക്നോപ്പട്ടം നൽകി. ചെങ്ങരൂർ സെന്റ് ജോർജ് പള്ളിയിൽ വെച്ച് 1991 മെയ് 15-ന് ഡോ. ഫിലിപ്പോസ് മാർ തെയോഫിലോസ് മെത്രാപ്പോലീത്ത കശ്ശീശാ പട്ടം നൽകി. ഡോ. ഗീവർഗീസ് മാർ ഒസ്താന്തിയോസ്, ഗീവർഗീസ് മാർ കുറിലോസ്, ഇയ്യോബ് മാർ പീലക്സിനോസ് എന്നീ മെത്രാപ്പോലീത്തന്മാർ സഹകാർമ്മികരായിരുന്നു.

നിരണം ഭദ്രാസനത്തിലെ മാന്താനം സെന്റ് മേരീസ്, അമേരിക്കയിലെ ജാക്സൺ ഹൈറ്റ്സ് സെന്റ് മേരീസ്, സ്റ്റേറ്റൻ ഐലന്റ് സെന്റ് മേരീസ്, മണിപ്പാൽ സെന്റ് തോമസ് എന്നീ ഇടവകകളിൽ സേവനം അനുഷ്ഠിച്ചു. തിരുവനന്തപുരം സെൻട്രൽ ജയിൽ, ഓപ്പൺ ജയിൽ എന്നിവിടങ്ങളിൽ ദീർഘകാലം ആരാധനാ ശുശ്രൂഷകൾക്ക് നേതൃത്വം നൽകി. മണിപ്പാൽ, മംഗലാപുരം, ദാവൻഗെരെ, കോളാർ, ബാംഗ്ലൂർ, ഈറോഡ്, നാഗർകോവിൽ, നേപ്പാൾ എന്നിവിടങ്ങളിലെ വിവിധ കേന്ദ്രങ്ങളിൽ ബൈബിൾ ക്ലാസ്, പ്രാർത്ഥനായോഗം, കൗൺസിലിംഗ് എന്നിവ നടത്തുകയും വി. കുർബാന അർപ്പിക്കുകയും ചെയ്തു. ബാഹ്യകേരളത്തിൽ വിവിധ കേന്ദ്രങ്ങളിലുള്ള കോളജു വിദ്യാർത്ഥികളെ സംഘടിപ്പിക്കുവാനും വിദ്യാർത്ഥി പ്രസ്ഥാനം ശാഖ ആരംഭിക്കുവാനും പരിശ്രമിച്ചു.

കോട്ടയം സെമിനാരിയിൽ പഠനം പൂർത്തിയാക്കിയ 1978 മുതൽ എം. ജി.ഒ.സി.എസ്.എം പൂർണ്ണപ്രവർത്തകനായി. വിവിധ സ്റ്റുഡൻസ് സെന്ററുകളുടെ വാർഡൻ, ഡയറക്ടർ എന്നീ നിലകളിൽ (1983-1996) പ്രവർത്തിച്ചു. തുടർന്ന് ജനറൽ സെക്രട്ടറിയായി (1999-2005). മലങ്കര ഓർത്തഡോക്സ് സഭാ മെഡിക്കൽ ബോർഡ് സെക്രട്ടറി, തിരുവനന്തപുരം മാർ ഗ്രീഗോറിയോസ് ഓർത്തഡോക്സ് ക്രിസ്ത്യൻ മേഴ്സി ഫെലോഷിപ്പ് പ്രസിഡന്റ്, മാർ ഗ്രീഗോറിയോസ് റീഹാബിലിറ്റേഷൻ സെന്റർ വൈസ് പ്രസിഡന്റ്, എം.ജി.ഒ.സി.എസ്.എം. ബുക്ക്ഷോപ്പ് മാനേജർ, കോയമ്പത്തൂർ തടാകം ക്രിസ്തുശിഷ്യ ആശ്രമം ഗവേണിംഗ് ബോർഡ് അംഗം, മിഷൻ സൊസൈറ്റി ബോർഡ് അംഗം എന്നീ നിലകളിൽ സേവനം അനുഷ്ഠിച്ചു.

സാമ്പത്തികമായി പിന്നോക്കം നിൽക്കുന്ന സമർത്ഥരായ വിദ്യാർത്ഥികൾക്ക് സമ്പൂർണ്ണ വിദ്യാഭ്യാസ സഹായം, ജാതിമതഭേദമന്യേ സാമ്പത്തിക പ്രയാസം അനുഭവിക്കുന്ന വിദ്യാർത്ഥികൾക്ക് വിദ്യാഭ്യാസ സഹായം, തയ്യൽ മെഷീൻ, ഡ്രൈവിംഗ് ലൈസൻസ് എന്നിവയ്ക്ക് സാമ്പത്തിക സഹായം, സ്വയം തൊഴിൽ പദ്ധതി, രക്തദാനം, നേത്രദാനം പദ്ധതികൾ എന്നിവയിൽ കർമ്മനിരതനായി വിവിധ ക്ഷേമപ്രവർത്തന



ഒന്നാം ഓർമ്മ പെരുന്നാൾ ഒക്ടോബർ 24-ന് കോയമ്പത്തൂർ തടാകം ആശ്രമത്തിൽ

ങ്ങൾക്ക് നേതൃത്വം നൽകി. പരുമല സെമിനാരിയിൽ 2004 ജൂൺ 10-ന് നടന്ന മലങ്കര സുറിയാനി ക്രിസ്ത്യാനി അസോസിയേഷൻ ഫാ. എം. സി. ചെറിയാനെ മേൽപ്പട്ട സ്ഥാനത്തേയ്ക്ക് തെരഞ്ഞെടുത്തു. കോട്ടയം ദേവലോകം അരമനയിൽ വെച്ച് പ. ബസേലിയോസ് മാത്യൂസ് ദിതീയൻ കാതോലിക്കാ ബാവ 2004 ഓഗസ്റ്റ് 4 ന് 'സഖറിയ' എന്ന പേരിൽ റമ്പാൻ സ്ഥാനം നൽകി. പരുമല സെമിനാരിയിൽ വെച്ച് 2005 മാർച്ച് 5-ന് പ. ബസേലിയോസ് മാർത്തോമ്മാ മാത്യൂസ് ദിതീയൻ കാതോലിക്കാ ബാവ, സഖറിയ മാർ തെയോഫിലോസ് എന്ന പേരിൽ മെത്രാപ്പോലീത്തയായി ഉയർത്തി. തുടർന്ന് 2005 ജൂണിൽ മലബാർ ഭദ്രാസനത്തിന്റെ സഹായ മെത്രാപ്പോലീത്തയായി. 2006 ഡിസംബർ 2 മുതൽ മലബാർ ഭദ്രാസന മെത്രാപ്പോലീത്തയായി ചുമതലയേറ്റു.

സഭാജീവിത പഠന സഹായി, കൃപാമാർഗ്ഗങ്ങൾ, 2 കൊരിന്ത്യർ ഒരു വ്യാഖ്യാനം, നിന്റെ രാജ്യം വരണമെ എന്നിവയാണ് പ്രധാന രചനകൾ. മലങ്കരസഭാ മാസികയിൽ ദീർഘകാലം വേദപഠന കിസ് പംക്തി എഴുതിയിരുന്നു. എം.ജി.ഒ.സി.എസ്.എം. വൈസ് പ്രസിഡന്റ്, മർത്തമറിയം സമാജം പ്രസിഡന്റ്, കോയമ്പത്തൂർ തടാകം ആശ്രമം വിസിറ്റർ ബിഷപ്പ്, എം.ജി.ഒ.സി.എസ്.എം. ശതാബ്ദി പദ്ധതി എക്സിക്യൂട്ടീവ് ഡയറക്ടർ, ചാരിറ്റബിൾ സൊസൈറ്റി സെക്രട്ടറി, ഓർത്തഡോക്സ് സ്റ്റുഡി ബൈബിൾ കൺവീനർ, നിലമ്പൂർ കൃപ ഡി-അഡിക്ഷൻ സെന്റർ പ്രസിഡന്റ് എന്നീ നിലകളിലും പ്രവർത്തിച്ചു.

2013-ൽ കാൻസർ രോഗബാധിതനായി. രോഗത്തെ പ്രതിരോധിച്ച് കാരൂണ്യ പ്രവർത്തനങ്ങൾക്ക് നേതൃത്വം നൽകി. 2017 ഒക്ടോബർ 24-ന് പകൽ 3.30-ന് കോഴിക്കോട് എം.വി.ആർ ആശുപത്രിയിൽ കാലം ചെയ്തു.

ഒക്ടോബർ 26-ന് 12 മണിക്ക് കോയമ്പത്തൂർ തടാകം ക്രിസ്തുശിഷ്യ ആശ്രമ ചാപ്പലിൽ പ. ബസേലിയോസ് മാർത്തോമ്മാ പൗലോസ് ദിതീയൻ കാതോലിക്കാ ബാവായുടെ മുമ്പുകാർമ്മികത്വത്തിൽ കബറടക്കി.

ഓർമ്മ ഒക്ടോബർ 24-ന്.



മാതൃമൊഴി

# പ്രാർത്ഥന മാത്രം ബലമാക്കിയ തെയോഫിലോസ് തിരുമേനി

അച്ചാമ്മ ചാണ്ടപ്പിള്ള

സത്യസന്ധനായ ഒരു കൃഷിക്കാരന്റെ മകൻ. നിത്യവും നോമ്പിലും അനുഷ്ഠാനങ്ങളിലും സ്വന്തം ജീവിതം ഉറപ്പിച്ച ഒരു വലുത്തച്ഛിയുടെ കൊച്ചുമകൻ. അതിലുപരി പട്ടിണിയിലും ദാരിദ്ര്യത്തിലും വിനയം മാതൃകയായി കാണിച്ച് കൊടുത്ത ഗുരുക്കന്മാരുടെ ശിഷ്യൻ. ചെറുപ്പകാലം മുതൽക്കുതന്നെ എളിയ വരോടുള്ള ആദരവ് പ്രകടമായിരുന്നു. ജീവിതത്തിൽ പണത്തോട് ഒരിക്കലും ആർത്തി കാണിച്ചിരുന്നില്ല. ഇതൊക്കെ ആയിരിക്കും ബാബുവിന് ഫാ. ചെറിയനായും സഖരിയ റമ്പാനായും പിന്നീട് തെയോഫിലോസ് മെത്രാപ്പോലീത്തായും ഉയരാനുള്ള കാരണം.

തുരുത്തിക്കാട് ബി.എ.എം. കോളേജിൽ പഠിക്കുന്ന സമയത്ത് അവധി കിട്ടുമ്പോൾ തടാകം ആശ്രമത്തിൽ പോകുന്നത് പതിവായിരുന്നു. ബാല്യം മുതൽക്കെ വൈദികൻ ആകണമെന്നുതന്നെയായിരുന്നു ആഗ്രഹം. ആരാധന, നോമ്പ്, ഉപവാസം ഇവയെല്ലാം ചെറുപ്പം മുതലേ തിരുമേനിയുടെ ജീവിതത്തിന്റെ ഒരു ഭാഗമായിരുന്നു. പുതിയ വീട്ടിലെ പി.സി. ചെറിയാനച്ചനുമായി (മുൻ എം.ജി.ഒ.സി.എസ്.എം. ജനറൽ സെക്രട്ടറി) പണ്ട് മുതൽക്കേ ഒരു സഹോദര ബന്ധം ഉണ്ടായിരുന്നു. ഒരു പക്ഷേ വൈദികനാകാൻ ഉള്ള പ്രചോദനം അച്ചനിൽ നിന്ന് ലഭിച്ചിരിക്കണം. ജീവിതത്തിന്റെ ഏതു സാഹചര്യത്തോടും പൊരുത്തപ്പെടുന്ന ഒരു പ്രകൃതമായിരുന്നു അത്. പ്രീഡിഗ്രി കഴിഞ്ഞ സമയത്ത് അഞ്ച് രൂപ വേണമെന്ന് ആവശ്യപ്പെട്ടു. സെമിനാരിയിൽ നിന്ന് ഫോം വാങ്ങുവാൻ ആയിരുന്നു അത്. സെമിനാരിയിൽ ചെന്നപ്പോൾ പ്രായമായില്ലെന്ന് പറഞ്ഞ് തിരിച്ചയച്ചു. തന്റെ ആഗ്രഹം ഉപേക്ഷിക്കാൻ തയ്യാറല്ലാത്തതുകൊണ്ട് ഡിഗ്രിക്കു ശേഷം സെമിനാരിയിൽ ചേർന്ന് പഠനം ആരംഭിച്ചു.

മെത്രാപ്പോലീത്തയായ ശേഷവും എന്ന് ഭവനത്തിൽ വന്നാലും തലയിൽ കൈവെച്ച് അനുഗ്രഹിച്ചല്ലാതെ ഭവനത്തിൽ നിന്ന് പോയിട്ടില്ല. രോഗത്തിനിടി മപ്പെട്ടപ്പോഴും ദുഃഖകരമായ ഒരു അവസ്ഥയിൽ തിരുമേനിയെ കണ്ടിട്ടില്ല. പ്രാർത്ഥന മാത്രം ബലമായി കൊണ്ടു നടക്കുന്ന തിരുമേനിയുടെ മാതാവാകാൻ ദൈവം നൽകിയ കൃപയ്ക്ക് നന്ദിയർപ്പിക്കുന്നു.

ഈ പ്രായത്തിലും തിരുമേനിയുടെ അന്ത്യ നിമിഷങ്ങൾക്ക് സാക്ഷിയാകുവാൻ കഴിഞ്ഞു. കോഴിക്കോട് എം.വി.ആർ. ആശുപത്രിയിൽ വച്ച് അവസാനമായി വെള്ളം കൊടുക്കുവാനും അവസരം ഉണ്ടായി. കബറടക്ക ശുശ്രൂഷയിൽ കോയമ്പത്തൂർ തടാകം ആശ്രമത്തിൽ പങ്കുചേർന്നു. എല്ലാം ദൈവത്തിന്റെ ഹിതം മാത്രം.

(ഡോ. സഖരിയാ മാർ തെയോഫിലോസ് മെത്രാപ്പോലീത്തായുടെ മാതാവാണ് ലേഖിക. 91 വയസ്)



സഭാപിതാക്കന്മാർ

## കാൻസറിനെ പ്രതിരോധിച്ച ഇടയൻ

ഫാ. ഡോ. ജോൺ തോമസ് കരിങ്ങാട്ടിൽ

കാൻസറിനെ പ്രതിരോധിച്ച് ഇടയ ശുശ്രൂഷയെ പ്രണയിച്ച ഡോ. സഖരിയ മാർ തെയോഫിലോസ് മെത്രാപ്പോലീത്താ അതിജീവനത്തിന്റെ ആദ്ധ്യാത്മികത പകർന്ന കർമ്മയോഗിയാണ്.

എന്റെ രോഗത്തെ (illness) എന്റെ സൗഖ്യത്തിനാക്കി (wellness) തീർക്കുവാൻ വിശ്വാസികളുടെ പ്രാർത്ഥനയ്ക്ക് കഴിയും എന്ന് വിശ്വസിച്ച അദ്ദേഹം പറഞ്ഞു: രോഗം ദൈവം തരുന്ന അനുഗ്രഹമാണ്. എനിക്ക് രോഗം വന്നില്ലായിരുന്നെങ്കിൽ ഇത്രയും പേർ എനിക്കു വേണ്ടി പ്രാർത്ഥിക്കുകയില്ലായിരുന്നു. എനിക്കുവേണ്ടി മാത്രമല്ല എല്ലാ രോഗികൾക്കുവേണ്ടിയും നിങ്ങൾ പ്രാർത്ഥിക്കണം!.

അമേരിക്കയിലെ ഹൂസ്റ്റണിൽ കാൻസർ രോഗനിർണ്ണയ ശേഷം കേരളത്തിലേക്ക് തിരിയുന്നതിന് മുമ്പ് 2013 ജൂലൈ 3-ന് നൽകിയ വീഡിയോ സന്ദേശത്തിലാണ് രോഗ സൗഖ്യത്തിന്റെ ഈ വേദശാസ്ത്രം പങ്കിട്ടത്.

2013-ലെ കഷ്ടാനുഭവവാർ ശുശ്രൂഷകൾ നടത്തുന്നതിനായി കാമ്പയിനിലേക്ക് പോയപ്പോൾ ലണ്ടൻ ഏയർപോർട്ടിൽ വച്ചുണ്ടായ നടുവേ





ദനയാണ് രോഗലക്ഷണത്തിന്റെ പ്രാരംഭം. ഏപ്രിൽ 21-ന് ഹുസ്സൺ സെന്റ് മേരീസിൽ വി. കുർബ്ബാനയ്ക്ക് എത്തി. അസഹ്യമായ വേദന ആയിരുന്നെങ്കിലും വി. കുർബ്ബാന പൂർത്തീകരിച്ചു. 24-ന് വേദന വർദ്ധിക്കുകയും നടക്കുന്നതിന് പ്രയാസം ഉണ്ടാകുകയും ചെയ്തു. തുടർന്ന് ഹുസ്സണിലെ എൽ.ബി.ജെ. ആശുപത്രിയിൽ പ്രവേശിപ്പിച്ചു. തുടർ പരിശോധനയിൽ പ്രോസ്റ്റേറ്റ് കാൻസർ എന്ന് കണ്ടെത്തുകയും വിദഗ്ധ ചികിത്സ നൽകുകയും ചെയ്തു.

ഹുസ്സണിൽ 29 ദിവസം ആശുപത്രിയിലും തുടർന്ന് 21 ദിവസം സൗത്ത് വെസ്റ്റ് അമേരിക്കൻ ഭദ്രാസനത്തിലെ അരമനയിലും വിശ്രമിച്ചു. ഹുസ്സൺ ആശുപത്രിയിൽ തിരുമേനിക്കു നല്ല പരിചരണവും വിദഗ്ധ ചികിത്സയും ലഭിച്ചു. ഡോക്ടറന്മാരും നേഴ്സന്മാരും ശ്രദ്ധാപൂർവ്വം ശുശ്രൂഷിച്ചു എന്ന് തിരുമേനിയുടെ സ്നേഹിതനായ എബ്രഹം ഈപ്പൻ കല്ലുപ്പാറ (പൊന്നച്ചൻ) പറഞ്ഞു.

ചികിത്സയിൽ കഴിഞ്ഞ ഡോ. സഖറിയാ മാർ തെയോഫിലോസ് തിരുമേനിക്കുണ്ടായ ഒരു സ്വപ്ന ദർശനം എബ്രഹം ഈപ്പൻ കല്ലുപ്പാറയോട് പറഞ്ഞു: *ഇന്നലെ നമ്മുടെ ഗീവർഗീസ് മാർ ഈവാനിയോസ് തിരുമേനി എനിക്ക് സ്വപ്നത്തിൽ പ്രത്യക്ഷപ്പെട്ടിട്ട് പറഞ്ഞു 'ആബൂനേ, വേദനകൾ എല്ലാം മാറും ആബൂൻ സൗഖ്യം പ്രാപിക്കും...'*

എഴുന്നേൽക്കുവാൻ കഴിയാതെ ആശുപത്രിയിൽ കഴിഞ്ഞ അദ്ദേഹത്തെ മൂന്നാം ദിവസം കട്ടിലിൽ എഴുന്നേൽപ്പിച്ച് ഇരുത്തി. പിന്നീട് സൗഖ്യം അതിശീഘ്രം ആയിരുന്നു. സൗഖ്യാനന്തരം ഹുസ്സണിലെ നാലു പള്ളികളിലും വി. കുർബ്ബാനയിൽ പങ്കെടുത്ത ശേഷമാണ് നാട്ടിലേക്ക് വന്നത്. അരമന ചാപ്പലിലും വി. കുർബ്ബാന അർപ്പിച്ചു.

കേരളത്തിൽ എത്തിയ സഖറിയാ മാർ തെയോഫിലോസ് മെത്രാപ്പോലീത്താ ജൂലൈ 12-ന് വെള്ളിയാഴ്ച വാക്രന്താനം ഞാലിയാകുഴി മാർ ബസേലിയോസ് ദയറായിൽ വി. കുർബ്ബാന ചൊല്ലി.

രോഗസൗഖ്യം ഉണ്ടാകുമെന്ന് സ്വപ്നത്തിൽ അറിയിച്ച ഗീവർഗീസ് മാർ ഈവാനിയോസ് തിരുമേനിയെക്കുറിച്ച് കുർബ്ബാന മദ്ധ്യേ സാക്ഷിച്ചു. *ഈവാനിയോസ് തിരുമേനിയുടെ മദ്ധ്യസ്ഥത മൂലമാണ് എനിക്ക് സൗഖ്യം ഉണ്ടായതെന്നും ആ പ്രാർത്ഥനയാണ് എന്നെ ഇവിടെ എത്തിച്ചതെന്നും പ്രസംഗിച്ചു.*

കാൻസറിനെ പ്രാർത്ഥനയിലും ഉപവാസത്തിലും അതിജീവിച്ച സാക്ഷ്യമാണ് ഗീവർഗീസ് മാർ ഈവാനിയോസ് മെത്രാപ്പോലീത്തായുടെ ജീവിതം. ആ പാതയിലാണ് ഡോ. സഖറിയാ മാർ തെയോഫിലോസ് മെത്രാപ്പോലീത്തായും സഞ്ചരിച്ചത്. രോഗത്തെ അനുഗ്രഹമായി കരുതി അദ്ദേഹം പഠിപ്പിച്ചു. രോഗികൾക്ക് വേണ്ടി നമ്മൾ പ്രാർത്ഥിക്കുമ്പോൾ നമുക്കും അവർക്കും അനുഗ്രഹം ലഭിക്കും. രണ്ടു പ്രാർത്ഥനകളും കൂടിച്ചേരുമ്പോൾ അത് വലിയ അനുഗ്രഹമാകും.

കോഴിക്കോട് എം.വി.ആർ. കാൻസർ ഇൻസ്റ്റിറ്റ്യൂട്ടിന്റെ ഉദ്ഘാടന സമയത്ത് സഖറിയാ മാർ തെയോഫിലോസ് മെത്രാപ്പോലീത്താ പ്രസംഗിച്ചു.



എന്റെ ഒരു പ്രാർത്ഥന ഉണ്ട് നിങ്ങൾ ആരും കാൻസർ രോഗികൾ ആകാതിരിക്കട്ടെയെന്ന്. എന്നാൽ ഞാൻ ഒരു കാൻസർ രോഗിയാണ്. ഒന്നല്ല, രണ്ട് കാൻസർ രോഗമാണ് എന്റെ ദൈവം എനിക്ക് തന്നത്. ശരീരത്തിൽ അല്പം പ്രയാസങ്ങൾ ഉണ്ടെങ്കിലും മനസിനോ പ്രവൃത്തിക്കോ കാൻസർ ബാധിച്ചിട്ടില്ല. ദൈവം നൽകിയ അനുഗ്രഹത്തിന് മുമ്പിൽ ഞാൻ തലകുനിക്കുന്നു. ദൈവത്തെ മഹത്വപ്പെടുത്തുന്നു. എല്ലാ ദിവസവും വി. കുർബ്ബാന ചൊല്ലിയ പാരമ്പര്യമാണ് സഖറിയാ മാർ തെയോഫിലോസ് മെത്രാപ്പോലീത്തായുടേത്. വൈദികൻ ആയപ്പോൾ മുതൽ അതു പിൻതുടർന്നു. നിശ്ചയ ദാർഢ്യത്തോടും വിശ്വാസത്തോടും രോഗത്തെ സമീപിച്ചു. രോഗികൾക്കു വേണ്ടി പ്രാർത്ഥിക്കുകയും രോഗികളേയും അശരണരേയും സഹായിക്കുകയും ചെയ്തു. നിരന്തര പ്രാർത്ഥനയിൽ, കാൻസറിനെ അഞ്ചുവർഷം പ്രതിരോധിച്ച് അതിജീവന പാഠം പുതുതലമുറയ്ക്ക് പകർന്ന കർമ്മയോഗിയാണ് അദ്ദേഹം.



കേരളാ യൂണിവേഴ്സിറ്റിയിൽ നിന്നും ബി.എ. ജേണലിസം ആൻഡ് മാസ് കമ്മ്യൂണിക്കേഷനിൽ ഒന്നാം റാങ്ക് നേടിയ സോഫിയാ ബാബു. ആയുർ സെന്റ് മേരീസ് പള്ളി ഇടവകാംഗമാണ്.

“ദൈവത്തിൽനിന്ന് നമുക്ക് എന്തെങ്കിലും കിട്ടണമെന്നിരുന്നാൽ വിനയം, താഴ്മ ഇവയാണ് ആവശ്യം. ഒരുവന്റെ നന്മ കൊണ്ടോ, പണം കൊണ്ടോ, പ്രവൃത്തികൊണ്ടോ ദൈവത്തിൽനിന്ന് ഒന്നും പ്രാപിപ്പാൻ കഴിയുന്നതല്ല.”

- പ. ബസേലിയോസ് ഗീവർഗീസ് രണ്ടാമൻ കാതോലിക്കാ ബാവാ



ആർത്താറ്റ് സെന്റ് മേരീസ് കത്തീഡ്രൽ സന്ദർശിച്ച ഫാ. അലക്സാണ്ടർ കുര്യനെ (Director of the office of strategic planning, US Govt.) ഡോ. ഗീവർഗീസ് മാർ യൂലിയോസിന്റെ നേതൃത്വത്തിൽ പള്ളി ഭാരവാഹികൾ ആദരിക്കുന്നു.





## മലമടക്കിലെ കെടാവിളക്ക്

ഫാ. കുറിയാക്കോസ് ഒ.ഐ.സി.

“നഗരത്തിനു കോട്ട പോലെയാണ് കേരളത്തിനു സഹ്യാദ്രി. തലയുയർത്തി, കണ്ണുകൾ ചിമ്മി, പാർശ്വസ്ഥമായ പേടമാനെ കടാക്ഷിക്കുന്ന കലമാൻ കണക്കെ സഹ്യപർവ്വതനിരകളിൽ തലയെടുപ്പോടെ ഉയർന്നു നിൽക്കുന്നതാണ് പെരുനാട്ടിലുള്ള ‘മുണ്ടൻമല.’ വിശ്വവിശ്രുതമായ ഹിമാലയശൃംഗങ്ങളിൽ കൈലാസംപോലെ മുണ്ടൻമലയുടെ നെറുകയിൽ ബഥനി ആശ്രമം സ്ഥിതിചെയ്യുന്നു.

ആശ്രമസ്ഥാപനം അക്കാലത്ത് ഒരത്ഭുതം തന്നെയായിരുന്നു. അതിന്റെ ഉദ്ദേശ്യം താരാപഥത്തോളം ഉയർന്നു നിന്നിരുന്നു. ആ ദുരമാകട്ടെ അനുപമനിർമ്മലവും. സേവന സന്നദ്ധത ആകാശംപോലെ വിശാലമായിരുന്നു. പ്രവർത്തനപദ്ധതി ചക്രവാളച്ചരിവുകൾ വരെയും വ്യാപകമായിരുന്നു.

മലങ്കരസഭ മനംമുറ്റാനിടിച്ചു. പ്രതീക്ഷകൾ വെൺമേഘങ്ങളിൽ മുട്ടി നിന്നു. സഹായസഹകരണങ്ങൾ സഹർഷം പറന്നടുത്തു.

ഇലഞ്ഞിക്കൽ ജോൺ വക്കീൽ ആശ്രമത്തിന് നൂറേക്കർ നൽകാമെന്ന് 1917-ൽ വാഗ്ദാനം ചെയ്തശേഷം 1920-ൽ ആണ് വസ്തുവിന്റെ ദാന ആധാരം രജിസ്റ്റർ ചെയ്തുകൊടുത്തത്. ഫാ. പി. ടി. ഗീവറുഗീസും മട്ടയ്ക്കൽ അലക്സിയോസ് ശെമ്മാശനും 1917-ലെ അവധിക്കാലത്തു നാട്ടിൽ വന്നപ്പോൾ സ്ഥലം നേരിൽ കണ്ടു തൃപ്തരായി. പെരുനാടു മുണ്ടൻമലയുടെ വടക്കേ അറ്റത്തെ ഭാഗത്തു കാടുപിടിച്ചു കിടന്ന 67 ഏക്കറും ആ മലയുടെ തെക്കുഭാഗത്തെ അടിവാരത്തിലുള്ള 33 ഏക്കറും ചേർത്താണ് നൂറേക്കർ. അവിടെത്തന്നെ ആശ്രമം ആരംഭിക്കാമെന്നു തീരുമാനിച്ചശേഷം ഇരുവരും കൽക്കട്ടയ്ക്കു മടങ്ങി. ഈ രണ്ടു പ്ലോട്ടുകൾക്കു മിടയിലും ചുറ്റുമായി സ്ഥിതിചെയ്തിരുന്ന 300 ഏക്കർ കൂടി പതിപ്പിച്ചെടുക്കുന്നതിന് കെ. സി. മാമ്മൻ മാപ്പിള, കന്നുകുഴിയിൽ കെ. കെ. ലൂക്കോസ്, ഇ. ജെ. ജോൺ വക്കീൽ എന്നിവർ മുൻകൈയെടുക്കുകയും തുച്ഛമായ വിലയ്ക്ക് സർക്കാരിൽ നിന്നു സ്ഥലം ഫാ. പി. ടി. ഗീവറുഗീസിന്റെ പേരിൽ പതിപ്പിച്ചെടുക്കുകയുമാണുണ്ടായത്.

അലക്സിയോസ് ശെമ്മാശൻ പഠനം പൂർത്തിയാക്കി 1918-ൽ നാട്ടിൽ തിരിച്ചെത്തി. അന്ന് ബഥനി ആശ്രമസമൂഹത്തിൽ ചേരാൻ ആഗ്രഹിച്ചിരുന്ന ശൂരനാട്ട് ഉമ്മൻ വാഡ്യാർ (ഫാ. ബസ്ക്കീപ്പാ) കൂടി വൈദികനായിത്തീർന്നു ഫാ. അലക്സിയോസിനോടൊപ്പം മുണ്ടൻമലയിൽ താമസം ആരംഭിച്ചു. ഇവരെ സഹായിക്കാൻ ഫാ. പി. ടി. ഗീവറുഗീസിന്റെ ഇളയ സഹോദരൻ മത്തായിപ്പണിക്കരും വന്നുചേർന്നു. മുണ്ടൻമലയിലെ കാടു തെളിച്ച് ആരംഭമിട്ടതിനെ തുടർന്ന് 1919-ൽ ഉദ്യോഗം രാജിവച്ച് ഫാ. പി. ടി. ഗീവറുഗീസും ഒളശ്ശ കളപ്പുരയ്ക്കൽ യാക്കോബ് ശെമ്മാശനും ആശ്രമത്തിൽ എത്തിച്ചേർന്നു. ബഥനിയുടെ പ്രശസ്തി വർദ്ധിച്ചതിനാൽ മറ്റു ചില സന്യാസാർത്ഥികളും ബഥനിയിൽ വന്നു വാസമാരംഭിച്ചു. ക്രമേണ പല കുടിലുകൾ ഉയർന്നു. കാട്ടുപൂല്ലുകൊണ്ട് മേഞ്ഞ കുടിലുകളുടെ തറചാണകം കൊണ്ടാണ് മെഴുകിയിരുന്നത്. വണ്ണമുള്ള മുള തല്ലിപ്പരത്തി പലകപോലെയാക്കി അവ കൊണ്ടാണ് ഭിത്തിയും വാതിലുകളും നിർമ്മിച്ചത്. മലമ്പനിയോടും വന്യമൃഗങ്ങളോടും ഒരേ സമയം പോരാടിക്കൊണ്ടുള്ള അക്കാലത്തെ ജീവിതം, ഇന്നു



പലർക്കും പറഞ്ഞാൽ ശരിക്കു മനസ്സിലാകുകയില്ല. വന്യമൃഗങ്ങളെ തടയാനും കൃഷി ആവശ്യത്തിനുമായി കരിങ്കല്ലുകൊണ്ട് ഒരാൾ പൊക്കത്തിൽ ‘ഇരുവായ്പട’ കയ്യാലയും ഉയർന്നു. കാടു തെളിച്ച് കപ്പ, വാഴ, ചേന, കാച്ചിൽ, പയർ മുതലായവയും അവയ്ക്കിടയിൽ തെങ്ങ്, മാവ്, പ്ലാവ്, കമുക്, കശുമാവ്, കുരുമുളക്, കടപ്പാവ് മുതലായ സ്ഥിരദേഹണ്ഡങ്ങളും കൃഷിചെയ്തു. ആശ്രമത്തിലേക്കാവശ്യമുള്ള നിത്യോപയോഗസാധനങ്ങൾ കോഴഞ്ചേരി, റാന്നി, വടശ്ശേരിക്കര എന്നിവിടങ്ങളിൽ നിന്നു വളളം വഴിയായും കടമ്മനിട്ട, വയലത്തല, കീക്കൊഴൂർ, പത്തനംതിട്ട എന്നിവിടങ്ങളിൽനിന്ന് തലച്ചുമടായുമാണ് എത്തിച്ചുകൊണ്ടിരുന്നത്. കൂടാതെ കൂട്ടനാടൻ പ്രദേശങ്ങളിൽ കൊയ്ത്തുകാലത്തു വളളത്തിൽ ചെന്നു നെൽപിരിവും റാന്നിയുടെ പടിഞ്ഞാറൻ പ്രദേശങ്ങളിൽ നിന്നു ഡപ്പിപ്പിരിവും പിടിയരിപ്പിരിവും നടത്തിക്കൊണ്ടിരുന്നു.

ബഥനി ആശ്രമ ശതാബ്ദി സമാപനം  
ഒക്ടോബർ 22-ന്



വട്ടശ്ശേരിൽ തിരുമേനി ഇ. ജെ. ജോൺ വക്കീലുമൊന്നിച്ച് 1094 കന്നി 24-നു (1919) ബഥനി ആശ്രമം സന്ദർശിച്ചു. എന്നാൽ 1929-ൽ മാർ ഈവാനിയോസ് പ്രസിദ്ധീകരിച്ച ‘ഗിരിദീപത്തിൽ’ ഈ സന്ദർശനത്തെപ്പറ്റി ഒരു സൂചന പോലും നൽകിയിട്ടില്ല.

1920-ലെ പെന്തിക്കോസ്തി പെരുനാൾ ദിവസം വിശുദ്ധ കുർബാന മദ്ധ്യേ ആശ്രമത്തിലെ ആദ്യത്തെ അംഗങ്ങളായി ഫാ. പി. ടി. ഗീവറുഗീസും ഫാ. അലക്സിയോസും കളപ്പുരയ്ക്കൽ യാക്കോബ് ശെമ്മാശനും സന്യാസപ്രതിജ്ഞയെടുത്തു.

ആശ്രമവളപ്പിൽ ആൺകുട്ടികൾക്കുവേണ്ടി ചെറിയ തോതിൽ ഒരു അനാഥശാലയും ആരംഭിച്ചു. ബഥനി ആശ്രമാംഗങ്ങൾ പള്ളികളിലും പ്രാർത്ഥനായോഗങ്ങളിലും സ്കൂളുകളിലും കോളജുകളിലും പോയി പ്രസംഗവും ധ്യാനവും മറ്റും നടത്തുമായിരുന്നു.





ആശ്രമാംഗങ്ങൾക്കു പ്രത്യേക ജീവിതനിഷ്ഠകളും ദിനചര്യയുമാണു ക്രമീകരിച്ചിരുന്നത്. രാവിലെ അഞ്ചിനു മണിയടി കേട്ടുണരുന്ന അംഗങ്ങൾ അടുത്തുള്ള ചെറിയ വെള്ളച്ചാട്ടത്തിൽ കുളിയും നനയും മറ്റും കഴിഞ്ഞു 5.40-നു യാമപ്രാർത്ഥനകൾക്കായി ആശ്രമം ചാപ്പലിൽ എത്തിയിരിക്കണം. വൈദികർ സ്ഥലത്തുണ്ടെങ്കിൽ വിശുദ്ധ കുർബാന നടത്തും. രാത്രി ഒൻപതിനാറോടെക്കുന്ന മൗനവ്രതം രാവിലെ എട്ടു മണിക്കായിരിക്കും അവസാനിക്കുക. നോമ്പുദിവസങ്ങളിൽ ഉച്ചയ്ക്കും മറ്റു ദിവസങ്ങളിൽ രാവിലെ എട്ടരയ്ക്കുമാണ് ആദ്യത്തെ ഭക്ഷണം. ആഹാരസമയത്തും നിശ്ശബ്ദത പാലിച്ചിരിക്കണം. പിന്നീട് 9 മുതൽ 9.30 വരെ ശുചീകരണ പ്രവർത്തനങ്ങളാണ്. തുടർന്ന് ആശ്രമാദ്ധ്യക്ഷൻ ആബോ (പിതാവ്) ഫാ. ഗീവറുഗീസും അസിസ്റ്റന്റ് സുപ്പീരിയർ ആബുനാ (ചെറിയ പിതാവ്) ഫാ. അലക്സിയോസും ഗുരുനാഥൻ (നോവിസ് മാസ്റ്റർ) ഫാ. യാക്കോബും ആശ്രമാംഗങ്ങൾക്കുവേണ്ടി വേദപാഠം, വൈദികപരിശീലനം, സഭാവിശ്വാസം, സന്യാസജീവിതം മുതലായവയെപ്പറ്റി മാറിമാറി ക്ലാസ്സുകൾ എടുക്കും. പന്ത്രണ്ടിനാറോടെക്കുന്ന ഉച്ചനമസ്കാരവും മദ്ധ്യസ്ഥപ്രാർത്ഥനകളും കഴിഞ്ഞ് 12.30-ന് ഉച്ചക്കഞ്ഞി നൽകപ്പെടും. അതുകഴിഞ്ഞ് മൂന്നു മണി വരെ സ്വകാര്യ പഠനത്തിനുള്ള സമയമാണ്. മൂന്നു മണിക്കുള്ള നമസ്കാരവും കാപ്പികുടിയും കഴിഞ്ഞാൽ എല്ലാവരും കൃഷി സ്ഥലങ്ങളിലെ വേലക്കാരായി മാറും. അഞ്ചിനു വേല കയറിയാൽ കുളികഴിഞ്ഞ് ആറു മണിക്ക് സന്ധ്യാനമസ്കാരം. അതുകഴിഞ്ഞ് അത്താഴവും 8.30 വരെ പത്രം വായന, ചർച്ചകൾ, ഫലിതങ്ങൾ, സംവാദങ്ങൾ എന്നിവയുമാണു പരിപാടി. എട്ടര മുതൽ 9 മണിവരെ ഭക്തിസംവർദ്ധക പ്രധാനമായ വായന. ഒൻപതിനു ശയന നമസ്കാരത്തെ (സുത്താറ) തുടർന്നു മൗനാചരണം ആരംഭിക്കുന്നു. പത്തു മണി വരെ സ്വയമായി വായിക്കാനും പഠിക്കാനും സൗകര്യമുണ്ട്. പത്തു മണിക്ക് വിളക്ക് അണയ്ക്കും. ഇന്നും ഈ ചിട്ടകൾ ഏറെക്കുറെ പാലിക്കപ്പെടുന്നുണ്ട്.

ആശ്രമത്തിൽ മൺചട്ടയിലും മൺകോപ്പയിലുമാണു ഭക്ഷണപാനീയങ്ങൾ കഴിച്ചുകൊണ്ടിരുന്നത്. സ്പൂണിനു പകരം പ്ലാവില കുത്തിയ തായിരുന്നു ഉപയോഗിച്ചിരുന്നത്. സാധാരണ സന്യാഹാരങ്ങൾ മാത്രം. നോമ്പില്ലാത്തപ്പോൾ പാലും മുട്ടയും ഉപയോഗിച്ചു വന്നു. പശുക്കളും കോഴികളും ധാരാളം ഉണ്ടായിരുന്നതിനാൽ പാലിനും നെയ്ക്കും മുട്ടയ്ക്കും ലോഭമുണ്ടായിരുന്നില്ല. മഴക്കാലത്ത് ഓലക്കുടയും കൃഷി സ്ഥലത്ത് തൊപ്പിപ്പാളയും ഉപയോഗിച്ചുകൊണ്ടിരുന്നു. രാത്രി പായിലാണു കിടക്കുന്നത്. വെള്ളത്തുണിയിൽ കാവി മൂക്കിയ വസ്ത്രം ധരിച്ചു വന്നു. ആശ്രമത്തിൽ സ്വകാര്യസ്വത്ത് അനുവദിച്ചിരുന്നില്ല. സർവ്വവും ആശ്രമത്തിന്റെ പൊതുവക. ആശ്രമാംഗങ്ങളുടെ ഇടയിൽ വലിയവ നെന്നോ ചെറിയവനെന്നോ വൈദികനെന്നോ അതവൈദികനെന്നോ എന്ന ഭേദചിന്തയും ഇല്ലായിരുന്നു. വിശുദ്ധ ദാരിദ്ര്യം എന്നത് ആശ്രമാംഗങ്ങളുടെ ഒരു ജീവിത നിയമമാകുന്നു. ലോകത്തിനു മരിക്കുന്നവനത്രെ സന്യാസി. ലൗകികമായ ബഹുമതിയും ജനസമ്മതിയും സന്യാസിക്കാവശ്യമില്ല. ദൈവത്തിനായി സകലവും ത്യജിച്ചിരിക്കുന്നു. എന്നതിലുള്ള സൗഭാഗ്യം അല്ലാതെ മറ്റൊന്നിലും സൗഭാഗ്യം ഉള്ളതായി സന്യാസികരുതിപ്പോകരുത്. സന്യാസ പ്രതിഷ്ഠ മൂലം ഒരു സന്യാസി ദാരിദ്ര്യത്തെ സ്വീകരിക്കുന്നു.

ബഥനി ആശ്രമത്തെ സംബന്ധിച്ച പ്രചാരണവും അതിന്റെ പ്രവർത്തനങ്ങളും 1920-ൽ കുന്നംകുളത്തേക്കു വ്യാപിപ്പിച്ചു. സി. വി. ഇയ്യൂ എം.എൽ.സി., കാക്കശേരിൽ ഇയ്യൂ മാസ്റ്റർ എന്നിവരുടെ നേതൃത്വത്തിലും മർത്തമറിയം സമാജക്കാരുടെ ഉത്സാഹത്തിലും അക്കാലത്ത് ഫാ. പി. റ്റി. ഗീവറുഗീസ് 800 രൂപയോളം പിരിച്ചെടുത്തു. തങ്ങളുടെ നിർബന്ധം മൂലമാണ് ആ പണം ഉപയോഗിച്ച് കുന്നംകുളം തൃശ്ശൂർ റോഡരികിൽ ഒൻപതര ഏക്കർ സ്ഥലം ഫാ. പി. റ്റി. ഗീവറുഗീസിന്റെ പേരിൽ വാങ്ങിയതെന്നത്രെ ഒരിക്കൽ സി. വി. ഇയ്യൂ എന്നോടു പറഞ്ഞത്.

ബഥനി ആശ്രമത്തിന്റെ ഒരു ബ്രാഞ്ച്ഹൗസ്, തിരുവല്ല തിരുമൂലപുരം

ഓർത്തഡോക്സ് പള്ളിക്കു സമീപം ഒരേക്കർ 30 സെന്റ് സ്ഥലം വാങ്ങി സ്ഥാപിച്ചു. മലങ്കരയുടെ വിവിധ ഭാഗങ്ങളിൽ പോയി മിഷൻപ്രവർത്തനം നടത്തിയശേഷം തിരിച്ചുവരുമ്പോൾ ഒരു വിശ്രമ സങ്കേതം എന്ന നിലയ്ക്കാണ് ഈ ശാഖാമന്ദിരം നിർമ്മിച്ചത്. ബഥനി ആശ്രമത്തിന്റെ ചുമതലയിൽ തിരുവല്ലയിലെ ബഥനി പ്രസ്സിൾനിന് ബഥനി മാസികയും ഇറക്കി. ഫാ. പി. റ്റി. ഗീവറുഗീസായിരുന്നു ഇതിന്റെ പത്രാധിപർ. സഭാ വിശ്വാസസത്യങ്ങൾ, സഭാപിതാക്കന്മാരുടെ ജീവചരിത്രം,



അലക്സിയോസ് മാർ തേവോദോസ്യോസ്

സണ്ടേസ്കൂൾ പഠനപദ്ധതി, മർത്തമറിയം സമാജപ്രവർത്തനങ്ങൾ, ലോക ക്രൈസ്തവ വാർത്തകൾ, സഭൈക്യാഹാനങ്ങൾ മുതലായവയായിരുന്നു ബഥനി മാസികയിലെ പ്രധാന വിഷയങ്ങൾ.

### തിരുവല്ലയിലെ ബഥനി മാം

ബംഗാളിലെ ബാരിസോൾ പട്ടണത്തിൽ ആംഗ്ലിക്കൻ ഹൈ ചർച്ച് സന്യാസിനീ സമൂഹത്തിൽ മലങ്കരയിലെ ഏതാനും യുവതികളെ പരിശീലനത്തിനയച്ചു. ഇവരിൽ ചിലർ പിന്മാറി എങ്കിലും സന്യാസിനീസമൂഹം സ്ഥാപിക്കുന്നതിന് ഏതാനുംപേർ ധൈര്യത്തോടെ മുമ്പോട്ടു വന്നു. അവരെ നാട്ടിൽ വരുത്തി പരിശീലിപ്പിക്കുന്നതിന് ഫാ. പി. റ്റി. ഗീവറുഗീസിനോടൊപ്പം ഫാ. അലക്സിയോസും മുൻകൈയെടുത്തു.

ബഥനി ആശ്രമം വകയായി 1924-ൽ തിരുമൂലപുരത്ത് 4 ഏക്കർ 67 സെന്റ് സ്ഥലം വാങ്ങി. ഈ പുരയിടവും അതിൽ പണിയിച്ച കെട്ടിടങ്ങളും 1104 കന്നി 3-ന് (1929) 368-ാം നമ്പരായി മാർ ഈവാനിയോസ് സിസ്റ്റർ സൈനോയ്ക്കു തീറെഴുതിക്കൊടുത്തു. 1104 ചിങ്ങം (1929) ഏഴിന് 96-ാം നമ്പരായി 4000 രൂപ വിലയ്ക്ക് ഇവർക്കു മുട്ടത്ത് (നങ്ങാർകുളങ്ങര) ഒരു വസ്തുവും സമ്പാദിച്ചു നൽകി. ഈ കാലയളവിൽ ഫാ. അലക്സിയോസ് സിംഗപ്പൂരിൽ നിന്ന് 500, 700, 1000, 1100 ഇങ്ങനെ നാലു തവണ പണം ആശ്രമാദ്ധ്യക്ഷന് അയച്ചുകൊടുത്തിരുന്നു (റീത്തു പ്രസ്ഥാന രഹസ്യങ്ങൾ, പേജ് 165).

ബഥനിയിലെ കന്യാസ്ത്രീകൾ ബാലികാമഠം സ്കൂളിലെ കുട്ടികളുടെ ആദ്ധാത്മിക മേൽനോട്ടം വഹിച്ചിരുന്നു. പിന്നീടു വന്ന സിസ്റ്റേഴ്സിന്റെ പരിശീലനവും ഇവരുടെ നേതൃത്വത്തിലാണ് നടന്നത്. അവിടെ കെട്ടിടങ്ങൾ പണിയുന്നതിന് ബാരിസോൾ ആംഗ്ലിക്കൻ മഠത്തിലെ മദർ ഈഡിത്ത് 2500 രൂപ സംഭാവന ചെയ്തിട്ടുണ്ട്.

### ബഥനിയുടെ പ്രവർത്തനങ്ങൾ

മലങ്കരസഭയിലെ സണ്ടേസ്കൂൾ പ്രസ്ഥാനം, മർത്തമറിയം വനിതാ സമാജം, സ്കൂൾ-കോളജുകളിലെ വിദ്യാർത്ഥിപ്രസ്ഥാനം, ഇടവകകളിലെ പ്രാർത്ഥനായോഗങ്ങൾ, കൺവൻഷൻ പ്രസംഗങ്ങൾ മുതലായവ സംഘ





ടിപ്പിക്കുന്നതിൽ മുൻകൈയെടുത്തത് ബഥനി ആശ്രമാംഗങ്ങളായിരുന്നു. ഇതിനും പുറമെ പെരുനാട്, വടശ്ശേരിക്കര മുതലായ മലമ്പ്രദേശങ്ങളിൽ പുതുതായി ഓർത്തഡോക്സ് പള്ളികളും സ്ഥാപിച്ചു നടത്തിവന്നു. ബഥനിയുടെ ആഭിമുഖ്യത്തിൽ പല സ്ഥലങ്ങളിൽ ബഥനിപ്പള്ളികൾ രൂപം കൊണ്ടു. ഇതേപ്പറ്റി ഫാ. അലക്സിയോസ് പറയുന്നു: “ഈ അവസരത്തിലും പുതിയ പള്ളികൾ സ്ഥാപിക്കുകയും ഇടവകകൾ ചേർന്ന് ഒരു ഭദ്രാസനം രൂപവൽക്കരിക്കുകയും ചെയ്യുമെന്നുള്ള പ്രതീക്ഷ ഉണ്ടായിരുന്നില്ല. അധഃകൃതരെ സഭയിൽ ചേർത്ത് നിലവിലുള്ള പള്ളികളിൽ കൂട്ടി നടത്തുന്നതിനു തടസ്സമോ പ്രയാസമോ നേരിടുമ്പോൾ മാത്രം അവർക്കു വേണ്ടി പുതിയ പള്ളികൾ സ്ഥാപിക്കണമെന്നേ ഉദ്ദേശിച്ചിരുന്നുള്ളൂ. എന്നിരിക്കിലും ഇതിൽനിന്നു കുറെശ്ശെ വ്യതിചലിക്കുകയും പുതിയ പുതിയ പള്ളികൾ സ്ഥാപിച്ച് ഇടവക ചേർക്കുന്നതിനുള്ള ശ്രമം നടത്തുകയും ചെയ്തു. ഇക്കാര്യത്തിൽ ഞങ്ങൾക്കുണ്ടായിരുന്ന എതിർപ്പ് മാർ ഈവാനിയോസിനെ അറിയിച്ചു. ഈ ആദർശഭ്രംശത്തെയും പുതിയ പള്ളികളുടെ സ്ഥാപനത്തെയും കുറിച്ചു ഞങ്ങൾ ദുഃഖിക്കുകയും ചെയ്തിട്ടുണ്ട്.”

ഈ ഘട്ടത്തിലാണ് പണപ്പിരിവിനായി ഫാ. അലക്സിയോസ് സിംഗപ്പൂർ, മലയ, ജാവ മുതലായ വിദേശനാടുകളിലേക്കു പോയത്. ആദർശങ്ങളിൽനിന്നു നാം വ്യതിചലിക്കരുതെന്നും പുതിയ പള്ളികൾ ഇടവകതോറും സ്ഥാപിച്ച് സുറിയാനിക്കാരെ ഇടവക ചേർക്കുന്നതു യോഗ്യമല്ലെന്നും ഒരിടവകയിൽ രണ്ടു മെത്രാന്മാർ ഭരിക്കത്തക്കവിധം പഴയ സുറിയാനിപ്പള്ളി, പുതിയ ബഥനിപ്പള്ളി എന്നിങ്ങനെ രണ്ടുതരം പള്ളികൾ ഉണ്ടാകുന്നതു മേല്പട്ടക്കാർ തമ്മിൽ പിണങ്ങാൻ കാരണമായിത്തീരുമെന്നും അത് പാശ്ചാത്യ പൗരസ്ത്യ സഭകളിലെ ഇടവകഭരണ ക്രമീകരണങ്ങൾക്കു നിരക്കുന്നതല്ലെന്നും അതുകൊണ്ട് ഈ ശ്രമത്തിൽ നിന്നു വിരമിക്കണമെന്നും അക്കാലത്തെ വിദേശ പര്യടനവേളകളിൽ ഫാ. അലക്സിയോസ്, മാർ ഈവാനിയോസിനു മുന്നറിയിപ്പു നൽകിയിരുന്നു. ഇവ യൊന്നും ഫലപ്രദമായില്ല. ഫാ. അലക്സിയോസ് തിരിച്ചെത്തുന്നതിനു മുമ്പുതന്നെ തെക്കൻ ഇടവകകളിൽ പലയിടത്തും സ്ഥലം എഴുതിക്കുകയും പള്ളികൾ സ്ഥാപിച്ച് അവയ്ക്ക് പുതിയ ഭരണഘടന ഉണ്ടാക്കുകയും തിരുവല്ല ഒരു ഭദ്രാസന ഇടവകയായി രൂപവൽക്കരിക്കുകയും ചെയ്തുകഴിഞ്ഞു. ഞങ്ങളുടെ ഈ ആദർശ വ്യതിചലനം മൂലം ജാതികളുടെ ഇടയിൽ കഴിഞ്ഞ 11 വർഷക്കാലം കാര്യമായ വേലയൊന്നും തന്നെ ചെയ്യാൻ കഴിഞ്ഞില്ല.

സഹപ്രവർത്തകരുടെ അഭിപ്രായങ്ങൾ തുണവൽഗണിച്ചുകൊണ്ട് മാർ ഈവാനിയോസ് ബഥനിപ്പള്ളി പ്രസ്ഥാനവുമായി മുഖോട്ടു പോയി. അതിന്റെ ഫലമായി ഉണ്ടായ ബഥനിപ്പള്ളികളുടെ പട്ടികയാണു ചുവടെ ചേർക്കുന്നത്.

- |   |             |
|---|-------------|
| 1. നങ്ങാർകുളങ്ങര  | ബഥനിപ്പള്ളി |
| 2. മാവേലിക്കര   | ബഥനിപ്പള്ളി |
| 3. ചന്ദനപ്പള്ളി   | ബഥനിപ്പള്ളി |
| 4. തുമ്പമൺ വടക്കേക്കര                                       | ബഥനിപ്പള്ളി |
| 5. തുമ്പമൺ തട്ടയിൽ  | ബഥനിപ്പള്ളി |
| 6. ഉള്ളന്നൂർ  | ബഥനിപ്പള്ളി |
| 7. കടമാൻകുളം (കല്ലുപ്പാറ)                                   |             |
| 8. നിരണത്തിനടുത്ത് രണ്ടു പള്ളികൾ (മാന്നാറിലും വേറൊരിടത്തും) |             |
| 9. കവിയൂരിനടുത്ത് കോട്ടൂർ ബഥനിപ്പള്ളി                       |             |
| 10. മീന്തലക്കര  | ബഥനിപ്പള്ളി |
| 11. പുറമറ്റം  | ബഥനിപ്പള്ളി |
| 12. തിരുവല്ല  | ബഥനിപ്പള്ളി |
| 13. വെണ്ണിക്കുളം  | ബഥനിപ്പള്ളി |
| 14. കുന്നംകുളം  | ബഥനിപ്പള്ളി |

മറ്റു പല സ്ഥലങ്ങളിലും പള്ളിവയ്ക്കാൻ സ്ഥലം എഴുതി വാങ്ങി.



പെരുനാട്-വടശ്ശേരിക്കര-തിരുമൂലപുരം ബഥനിപ്പള്ളികൾ ഈ ലിസ്റ്റിൽ കാണുന്നില്ല.

ജനങ്ങളെ മലങ്കരസഭയിൽനിന്ന് റോമാസഭയിൽ കയറ്റുന്നതിനു വേണ്ടി ഗുഡ്ഡലോചന നടത്തുന്ന “സെല്ലുകളായി” ബഥനിപ്പള്ളികളെ മാർ ഈവാനിയോസ് കാലക്രമത്തിൽ രൂപാന്തരപ്പെടുത്തി എന്നു പറയേണ്ടിയിരിക്കുന്നു.

വട്ടശ്ശേരിൽ മാർ ദീവന്നാസ്യോസ് മെത്രാപ്പോലീത്താ 1923-ൽ ഹൈക്കോടതിയിലെ കേസിൽ തോറ്റതിനുശേഷം സഭാ സമാധാന സാധ്യതയെക്കുറിച്ച് ആരാധുന്നതിനുവേണ്ടി അന്നത്തെ അന്ത്യോഖ്യാ പാത്രീയർക്കീസായിരുന്ന മാർ ഏലിയാസ് തൃതീയനെ സന്ദർശിക്കാൻ ശീമയ്ക്കു പുറപ്പെട്ടു. മലങ്കര മെത്രാപ്പോലീത്താ എന്ന നിലയിൽ സഭയിൽ സ്ഥാപിച്ച എഴുപതോളം സ്കൂളുകളുടെ (L.P; U.P., H.S.) ഭരണ ചുമതല ബഥനി ആശ്രമം സുപ്പീരിയറായിരുന്ന ഫാ പി. റ്റി. ഗീവറുഗീസിനെ ഏല്പിച്ചു. കൂടാതെ ചേപ്പാട്ട് സുറിയാനിപ്പള്ളി വക സ്ഥലത്തെയു.പി. സ്കൂളിന്റെ ഭരണചുമതലയും ഫാ പി. റ്റി. ഗീവറുഗീസ് ഏറ്റിരുന്നു.

എന്നാൽ 1930-ൽ മാർ ഈവാനിയോസ് റോമൻ കത്തോലിക്കാ സഭയെ ആശ്ലേഷിച്ചപ്പോൾ ബഥനിപ്പള്ളികളും സ്കൂളുകളുടെ മാനേജ്മെന്റും കൂടി അദ്ദേഹം റോമൻ കത്തോലിക്കാ സഭയിൽ കൊണ്ടുപോയി. അതേക്കുറിച്ച് സുപ്രസിദ്ധ സഭാചരിത്രകാരനായ ഇസ്തഡ്. എം. പാറേട്ട് ഇപ്രകാരം പറയുന്നു: “ബഥനിപ്പള്ളികൾ എന്നു പേരുകൊടുത്ത്, പാവപ്പെട്ട ഓർത്തഡോക്സ് സഭാംഗങ്ങളുടെ കണ്ണഞ്ചിച്ച് അവരുടെ ചെമ്പുകാശ് വാങ്ങി പണിയിച്ച ഏതാനും പള്ളികളും ഓർത്തഡോക്സ് സമുദായം വകയും തന്ത്രത്തിൽ, ഓരോ സംഗതിവശാൽ, മാനേജ്മെന്റ് കൈവശത്തിലാക്കിയതും ആയ പള്ളിക്കൂടങ്ങളും ഭാഗ്യത്തിലാക്കി റോമാസഭയിലേക്കു പ്രയാണം ചെയ്യണമെന്ന് ബഥനി മെത്രാനുണ്ടായ മോഹം, അദ്ദേഹത്തിന്റെ “തത്വപ്രസംഗങ്ങളുടെ” ചെമ്പു തെളിയിച്ചു. ആ രണ്ടു ചുളുക്കു പണികൾ അദ്ദേഹത്തിന്റെ ഉദ്ദേശ്യശുദ്ധിയുടെ ആഴം ലോകക്രൈസ്തവ സഭകൾക്ക് കാണുവാൻ സൗകര്യം കൊടുത്തു.”

(1994-ൽ പ്രസിദ്ധീകരിച്ച മലമടക്കിലെ കെടാവിളക്ക് എന്ന ഗ്രന്ഥത്തിൽ നിന്നും, )





# തിരുസന്നിധിയിൽ നിന്നു ചില പാഠങ്ങൾ - 5

ഫാ. ടി. വി. ജോർജ്ജ് നെടുമാവ്

ചുറ്റും ദന്തംകൊണ്ടു ചിത്രപ്പണി ചെയ്ത ആ മനോഹരമായ കാസ്കറ്റ് ഒറ്റനോട്ടത്തിൽ ഒരു വലിയ ഗ്രന്ഥമാണെന്നു തോന്നുകയുള്ളൂ. നല്ല മെഴുപ്പുള്ള മലയാളം അക്ഷരത്തിൽ മൂദ്രണം ചെയ്ത പഴയ വേദപുസ്തകം അതിൽ നിറഞ്ഞിരിക്കും; ദേവലോകം കാതോലിക്കാ സിംഹാസന അരമനയുടെ തെക്കേ അറ്റത്തെ മുറിയിൽ, കാലംചെയ്ത പ. കാതോലിക്കാബാവ തിരുമേനി നിത്യം ഉപയോഗിച്ചിരുന്ന സാധനങ്ങളോടും മറ്റു കാഴ്ചവസ്തുക്കളോടുംമൊപ്പം ഈ കാസ്കറ്റും വേദപുസ്തകവും ഭദ്രമായി സൂക്ഷിക്കപ്പെട്ടിട്ടുണ്ട്.

1867-ൽ കോട്ടയം സി.എം.എസ്. പ്രസ്സിൽ അച്ചടിച്ച ആ വേദപുസ്തകം 1901-ൽ പുലിക്കോട്ടു തിരുമേനിക്ക് ജൂബിലി സമ്മാനമായി പ്രസ്തുത കാസ്കറ്റിൽ അടക്കംചെയ്ത് മലങ്കരസഭാംഗങ്ങൾ ഭക്തിപൂർവ്വം സമർപ്പിച്ച തിരുമുൽക്കാഴ്ചയാണ്. ഈ പുസ്തകത്തിൽനിന്നു തന്നെയാണു, പുലിക്കോട്ടു തിരുമേനിയുടെ കാലശേഷം വട്ടശ്ശേരിൽ തിരുമേനി ദിനന്തോറും വായിച്ചു കേട്ടിരുന്നത്. പിന്തുടർച്ചയിൽ അതു കാലം ചെയ്ത പ. കാതോലിക്കാബാവ തിരുമേനിയുടെ നിത്യോപയോഗ ഗ്രന്ഥമായിത്തീർന്നു. പഴയ മലയാളമാണ്. ഭാഷയിലെ “ചില്ല”കൾ അതിൽ ഇല്ലാത്തതിനാൽ വായിക്കാൻ അൽപം വശവും പരിചയവും വേണം. കഴിഞ്ഞ ഇരുപതിൽപരം വർഷങ്ങളായി ഉറച്ച ശബ്ദത്തിൽ തിരുമുന്മാരെ അതു നിത്യവും വായിച്ചു കേൾപ്പിക്കാൻ സാധിച്ചത് ഒരു ഭാഗ്യമായി ഞാൻ കരുതുന്നു.

വായിച്ചു വിട്ടാൽ പോരാ; ഗ്രഹിച്ചു വായിക്കണം. ശ്രദ്ധിച്ചാണോ വായിക്കുന്നതെന്നു തിരുമേനി പരിശോധിക്കും. വ്യക്തമായും ഉച്ചത്തിലും ഉച്ചരിക്കണം. ഇതൊക്കെ തിരുമനസ്സിലേക്കു നിർബ്ബന്ധമാണ്. സാധാരണ പലരും വേദപുസ്തകം വായിക്കുന്നതിൽ യാത്രികമായ ഒരീണമുണ്ട്, ഏകദേശമായ ഒരു ഗാനമട്ട്. തിരുമനസ്സിലേക്കത്രയിഷ്ടമാണെന്നു പറഞ്ഞുകൂടാ. വ്യക്തമായും നിർത്തിയും വായിക്കുന്നതാണു താൽപര്യം.

വേദപുസ്തകത്തിൽ നിന്നു നാലദ്ധ്യായങ്ങളാണ് (പഴയനിയമത്തിൽനിന്ന് രണ്ട്, സുവിശേഷങ്ങളിൽ നിന്നും ലേഖനങ്ങളിൽ നിന്നും ഓരോന്ന്) തിരുമേനി ദിവസേന ക്രമമായി വായിച്ചു കേൾക്കുക. എട്ടും ഒൻപതും അദ്ധ്യായങ്ങൾ ഒരിരിപ്പിലിരുന്നു വായിച്ചു കേട്ടിട്ടുള്ള സന്ദർഭങ്ങളും ചുരുക്കമല്ല. തിരുമനസ്സിലെ പരിശുദ്ധാത്മനിവിൽ നിന്നു പകർന്നു കിട്ടുമ്പോൾ എത്ര അദ്ധ്യായങ്ങൾ വായിച്ചാലും മതിവരികയില്ല; ഒട്ടു ക്ഷീണിക്കുമില്ല. എത്ര ആത്മാനുഭൂതിയോടെയാണു പലപ്പോഴും വായന കഴിഞ്ഞു നിശയുടെ നിശബ്ദതയിൽ തിരുസന്നിധിയിൽനിന്നും പോന്നിട്ടുള്ളത് എന്നോർക്കുമ്പോൾ ആ അനർഘ നിമിഷങ്ങൾ കഴിഞ്ഞുപോയല്ലോ എന്ന വേദനയാണു ഹൃദയത്തിൽ.

സന്ധ്യാപ്രാർത്ഥന കഴിഞ്ഞു പള്ളിയിൽ നിന്നിറങ്ങിയാൽ ബ. പട്ടക്കാറോടും മറ്റും സംഭാഷണത്തിലേർപ്പെടുകയായി. അവ മിക്കപ്പോഴും ഫലിതപൂർണ്ണങ്ങളും വിജ്ഞാനപ്രദങ്ങളുമായിരിക്കും. കുളിയും അത്താഴമേശയും കഴിഞ്ഞാണു വായന. പത്രങ്ങൾ സായാഹ്നപ്പതിപ്പുകളായിരുന്ന കാലത്ത് സന്ധ്യാപ്രാർത്ഥന കഴിഞ്ഞു മുറിയിൽ വന്നാലുടൻ വായന ആരംഭിക്കും. അത്താഴമേശ സമയത്തും തുടർന്നും വായിച്ചു കേൾക്കും. പൗരപ്രഭയും പൗരദ്ധ്വനിയുമായിരുന്നു അക്കാലത്തു തിരുമേനി വായിച്ചു കേട്ടിരുന്നത്. മനോരമ വീണ്ടും തുടങ്ങിയതു മുതൽ ക്രമമായി വായിക്കുന്ന പത്രം അതായി. മനോരമ പ്രഭാതപ്പതിപ്പായി പുറപ്പെട്ടതോടുകൂടി കസേരയിൽ ഇരുന്ന് ഒരു ഭുതക്കണ്ണാടിയുടെ സഹായത്തോടുകൂടി ആദ്യവസാനം തിരുമേനി തന്നെ വായിച്ചു തീർക്കും. പിന്നെ വൈകിട്ടു വേദപുസ്തകം വായിച്ചു കേൾപ്പിച്ചാൽ മതി.

വേദപുസ്തകം നിശബ്ദനായിരുന്നു വായിച്ചു കേൾക്കെയല്ല തിരുമനസ്സിലെ പതിവ്. ഓരോ ഭാഗം വായിക്കുമ്പോഴും അതിന്റെ ആക്ഷരികവും ആന്തരികവുമായ അർത്ഥവും വ്യാഖ്യാനവും പറഞ്ഞുതരും. വാസ്തവത്തിൽ ഒരു അദ്ധ്യയന ക്ലാസ്സ് തന്നെ. ശിഷ്യൻ വായിക്കുകയും ഗുരു വ്യാഖ്യാനിക്കുകയും. പ്രത്യേക ഭാഗങ്ങൾ വരുമ്പോൾ “അതിന്റെ അർത്ഥമറിയാമോ നിനക്ക്?” കൽപിച്ചു ചോദിക്കുകയായി. “അറിഞ്ഞുകൂടാ” - തിരുമനസ്സുണർത്തിക്കും. തിരു



പ. മോറാൻ മാർ ബസേലിയോസ് ഗീവർഗീസ് ദിതീയൻ ബാവായിൽ നിന്നും വാമൊഴിയായി പകർന്നു കിട്ടിയ സുറിയാനി സഭാ പാരമ്പര്യങ്ങൾ ശിഷ്യനായ ഫാ. ടി. വി. ജോർജ്ജ് അടുത്ത തലമുറയ്ക്കായി കൈമാറി എഴുതിയ ലേഖന പരമ്പര.

മേനി അതു മനസ്സിലാക്കിത്തരും. ശ്രദ്ധാപൂർവ്വം കേട്ടു ഗ്രഹിക്കുന്നു എന്നു കാണുമ്പോൾ എന്തു സന്തോഷമാണെന്നോ ആ തിരുമുഖത്തു സ്ഫുരിക്കുന്നത്! വേദശാസ്ത്ര വിജ്ഞാനത്തിന്റെ കലവറ തുറക്കപ്പെടുകയാണപ്പോൾ. അങ്ങനെയുള്ള അവസരങ്ങളിൽ പതിവനുസരിച്ച് നാലദ്ധ്യായങ്ങൾ വായിച്ചു തീരുമ്പോഴേക്കും രാത്രി പത്തു മണി കഴിഞ്ഞിരിക്കും. വായിച്ചുകൊണ്ടിരിക്കുമ്പോൾ സംശയം ചോദിക്കുന്നതു തിരുമേനിക്കു സന്തോഷമുള്ള കാര്യമാണ്. അർത്ഥപുഷ്ടിയോ ആശയത്തികവോ ഇല്ലാത്ത ചില ഭാഷാന്തരങ്ങൾ മലയാളം ബൈബിളിൽ കണ്ടു എന്നു വരും. അപ്പോൾ സുറിയാനി വേദപുസ്തകം എടുത്തു പരിശോധിച്ചു പറഞ്ഞു തരും. ഏതാനും ചില കാര്യങ്ങൾ മാത്രം തൽക്കാലം പറയാം. അവ തീർച്ചയായും വിജ്ഞാനപ്രദങ്ങളായിരിക്കും.

ഉല്പത്തിപ്പുസ്തകം വായിക്കവേ നോഹയെപ്പറ്റിയുള്ള ഭാഗം വന്നു. “നോഹയുടെ പുത്രന്മാരിൽ മുത്തവൻ ആര്?” തിരുമേനി ചോദിച്ചു.

“ശേം.” ധൃതഗതിയിൽ ഞാൻ മറുപടി പറഞ്ഞു.

“അല്ല, യാപ്പേത്ത്.” തിരുമേനി കൽപ്പിച്ചു.





“ശോ, ഹാം, യാപ്പേത്ത് എന്നാണല്ലോ എഴുതപ്പെട്ടിരിക്കുന്നത്. മുത്തവന്റെ പേരല്ലേ ആദ്യം പറയുക?”

ആദ്യ പുസ്തകം 10-ാം അദ്ധ്യായം നോക്കുവാൻ തിരുമേനി കൽപിച്ചു. അവിടെ നോഹയുടെ പുത്രന്മാരുടെ വംശാവലി രേഖപ്പെടുത്തിയിരിക്കുന്നത് യാപ്പേത്ത്, ഹാം, ശോ എന്ന ക്രമത്തിലാണ്. അതിലെ 21-ാം വാക്യം ഇങ്ങനെയാണ്: “ഏബ്രിന്റെ മക്കൾക്ക് ഒക്കെയും പിതാവും മുത്തവനായ യാപ്പേത്തിന് അനുജനുമായിരുന്ന ശേമിനും മക്കൾ ജനിച്ചു.”

“അങ്ങനെയെങ്കിൽ ശേമിന്റെ പേര് ആദ്യം പറയുന്നതെന്തുകൊണ്ടാണ്.” ഞാൻ ചോദിച്ചു.

“ശേമിന്റെ വംശത്തിൽ മനുഷ്യവർഗ്ഗത്തിന്റെ രക്ഷയ്ക്കുള്ള വാഗ്ദത്തസന്തതി - ദൈവപുത്രൻ - ജനിപ്പാനിരുന്നതുകൊണ്ട് ശേമിന്റെ പേര് ആദ്യം പറയുന്നതാണ്.” തിരുമേനി കൽപിച്ചു. പഴയ വേദപുസ്തകപ്രതികൾ ചിലതെല്ലാം നോക്കിയപ്പോൾ തിരുമേനി കൽപിച്ചപ്രകാരം തന്നെ എന്നു ബോധ്യപ്പെടുകയും ചെയ്തു. സുറിയാനി ബൈബിളിലും അപ്രകാരം തന്നെ.<sup>1</sup>

എബ്രായ ലേഖനം വായിച്ചുകൊണ്ടിരിക്കുമ്പോൾ മൽക്കിസദേക്കിനെപ്പറ്റി ‘അവനു പിതാവില്ല, മാതാവില്ല, വംശാവലിയില്ല, ജീവാരംഭവും ജീവാവസാനവുമില്ല’ (7:3) എന്നു കണ്ടു. “അങ്ങനെ ഒരാൾ ഉണ്ടാവുക സാധ്യമാണോ?” - ഞാൻ ചോദിച്ചു. “ആദാമിനുപോലും ജീവാരംഭവും ജീവാവസാനവുമുണ്ടായിരുന്നുവല്ലോ. നമ്മുടെ കർത്താവും മനുഷ്യനായി ജനിക്കുകയും മരിക്കുകയും ചെയ്തുവല്ലോ.”

അപ്പോൾ തിരുമേനി കൽപിച്ചു: “അനാദിയായി പിതാവിൽ നിന്നു ജനിച്ച ദൈവപുത്രനു ജീവാരംഭവും ജീവാവസാനവുമില്ല. പൂർണ്ണദൈവമായ താൻ ജഡം ധരിച്ചു പൂർണ്ണമനുഷ്യനുമായിത്തീർന്നു. താൻ കഷ്ടതകൾ സഹിച്ചു മരിക്കുകയും മഹത്വത്തോടെ ഉയിർത്തെഴുന്നേൽക്കുകയും പൂർണ്ണദൈവവും പൂർണ്ണ മനുഷ്യനുമായി നിത്യനായി വാഴുകയും ചെയ്യുന്നു. ഈ ദൈവപുത്രന്റെ ഒരു സാദൃശ്യം എബ്രായക്കാരെ മനസ്സിലാക്കുവാൻ വേണ്ടി മൽക്കിസദേക്കിനെ ചൂണ്ടിക്കാണിക്കുകയാണ് എബ്രായ ലേഖനകർത്താവ് ചെയ്യുന്നത്. മഹാനും മഹാപുരോഹിതനുമായ മൽക്കിസദേക്കിന്റെ പിതാവിനെപ്പറ്റിയോ മാതാവിനെപ്പറ്റിയോ വംശാവലിയെപ്പറ്റിയോ എബ്രായർക്ക് അറിവില്ല; അദ്ദേഹം എന്നു ജനിച്ചുവെന്നോ എന്നു മരിച്ചുവെന്നോ അവർക്കു നിശ്ചയമില്ല.”

“എന്നാൽ അദ്ദേഹം ആദാമിന്റെ സന്തതിവർഗ്ഗങ്ങളിൽ ഏതിലെങ്കിലും ഉൾപ്പെട്ടിരിക്കണമല്ലോ?” - ഞാൻ ചോദിച്ചു.

തിരുമേനി കൽപിച്ചു. “ആദാമിന്റെ സന്തതിപരമ്പരയിൽപ്പെട്ട നോഹയുടെ മുത്തപുത്രനായ യാപ്പേത്തിന്റെ പുത്രശൃംഖലയിലെ ഒരു കണ്ണിയാണു മൽക്കിസദേക്ക്.” തിരുമേനി തുടർന്നു, “ആദാം മരിക്കുന്നതിനു മുമ്പ്, സർപ്പത്തിന്റെ

തലയെ ചതയ്ക്കുന്ന സ്ത്രീയുടെ സന്തതി ജനിക്കും എന്ന പ്രത്യാശാനിർഭരമായ ദൈവവാഗ്ദത്തം ശേത്തിനെ അറിയിച്ചു. ആ സന്തതിയ്ക്കു സമർപ്പിക്കാനായി ഏദന്റെ സമീപത്തുനിന്നു പൊന്നും മൂരും കുത്തുരുക്കവും എടുത്തു സൂക്ഷിച്ചിരുന്നു. അതോടൊപ്പം മനുഷ്യവർഗ്ഗാഗ്രിമനായ തന്റെ മൃതശരീരവും പ്രത്യേകം സൂക്ഷിക്കാൻ അനുശാസിച്ചു. ശേത്ത് അപ്രകാരം ചെയ്തു. കുടുംബന്യായേന മുത്തപുത്രനാണ് അവയുടെ സൂക്ഷിപ്പുകാരൻ. കാലങ്ങൾ കടക്കവേ ആദാമിന്റെ ശരീരം ജീർണ്ണിച്ചു മണ്ണിൽ ലയിച്ചു. എങ്കിലും തലയോട്ടി പ്രത്യേകം എടുത്തു സൂക്ഷിച്ചു. ശേത്തിൽനിന്നും പിൻതുടർച്ചയായി ലഭിച്ച ആദാമിന്റെ തലയോട്ടിയും മറ്റ് അമൂല്യദ്രവ്യങ്ങളും പിന്തുടർച്ചാവകാശന്യായേന യാപ്പേത്തിന്റെ കൈയിൽ വന്നുചേർന്നു. യാപ്പേത്തിന്റെ വംശപരമ്പര അനുകൃതമായോ പൂർണ്ണമായോ വി. വേദത്തിൽ വിവരിച്ചിട്ടില്ല (യാപ്പേത്തിന്റെ വംശാവലിയിൽ അവന്റെ ഏഴു പുത്രന്മാരുടെയും അവരിൽ ഗോമെർ, യാവാൻ എന്നിവരുടെ മക്കളുടെയും പേരുകൾ മാത്രമേ കാണുന്നുള്ളൂ. തുടർന്നുള്ള വംശാവലി എണ്ണപ്പെടുന്നില്ല. അങ്ങനെ എണ്ണപ്പെടാത്തുള്ള - അജ്ഞാതമായ - യാപ്പേത്തിന്റെ വംശശൃംഖലയിലെ ഒരു കണ്ണിയാണു മൽക്കിസദേക്ക്). ആ വർഗ്ഗത്തിൽപ്പെട്ട നിസ്സംഗനിഷ്ഠനും ഉഗ്രയോഗിയുമായ മൽക്കിസദേക്ക് ദൈവനിയോഗാൽ ആദാമിന്റെ തലയോട്ടിയുമായി പൊടുന്നനവെ അന്തർദ്ധാനം ചെയ്തു. വിശുദ്ധജീവിതം മൂലം വിശിഷ്ടനായിത്തീർന്ന മൽക്കിസദേക്കിനെപ്പറ്റി പിന്നീടാരും അന്വേഷിച്ചിരിക്കയില്ല. അദ്ദേഹമാകട്ടെ ആ തലയോട്ടി ഭൂമദ്ധ്യം എന്നറിയപ്പെട്ടിരുന്ന ഗോഗുൽത്തായിൽ സ്ഥാപിച്ച്, അദ്ദേഹത്തിനു ദൈവം വെളിപ്പെടുത്തിയപ്രകാരം അവിടെ അപ്പവും വീഞ്ഞും വച്ചു പുജിച്ചു (ആദാമിന്റെ തലയോട്ടി സ്ഥാപിച്ചിടത്താണു കർത്താവിനെ തുക്കാൻ കുരിശു നാട്ടിയത് എന്നാണു പാരമ്പര്യം). പഴയനിയമ പൗരോഹിത്യം വ്യവസ്ഥാപിതമാക്കുന്നതിനു മുമ്പ് ശേമ്യപരമ്പരയിൽപ്പെട്ട അബ്രഹാം രാജാക്കന്മാരെ തോൽപിച്ചു വിജഗീഷ്യവായി മടങ്ങിവരുമ്പോൾ മഹാപുരോഹിതനായ ഈ മൽക്കിസദേക്ക് അബ്രഹാമിനെ അനുഗ്രഹിച്ചു (ഉൽപ. 14). ദൈവത്തിന്റെ ഹൃദയപ്രകാരമുള്ള മനുഷ്യനായ അബ്രഹാമാകട്ടെ മൽക്കിസദേക്കിനു സകലതലവും പത്തിലൊന്നു കൊടുത്തു. അനുഗ്രഹിക്കുന്നവൻ അനുഗ്രഹിക്കപ്പെടുന്നവനേക്കാൾ വലിയവനാണ്. ഇവിടെ അനുഗ്രഹിക്കുന്നവനായ മൽക്കിസദേക്ക് മിശിഹായുടെ മുൻകുറിയായിട്ടു ചിത്രീകരിക്കപ്പെടുന്നു. അങ്ങനെ യേശു ഗോത്രപിതാവായ അബ്രഹാമിനെയും മഹാപുരോഹിതനായ മൽക്കിസദേക്കിനെയുംകാൾ വലിയവനാണെന്ന് എബ്രായരെ മനസ്സിലാക്കുവാനാണ് അവിടെ ലേഖകൻ മൽക്കിസദേക്കിനെ അപ്രകാരം ചൂണ്ടിക്കാണിക്കുന്നത്.”

വി. ലൂക്കോസിന്റെ സുവിശേഷം 1-ാം അദ്ധ്യായത്തിൽ യോഹന്നാന്റെ ജനനത്തെക്കുറിച്ച് സഖറിയായോടുള്ള അറിയിപ്പിന്റെ ഭാഗം വായിക്കുകയായിരുന്നു. “എന്റെ ഈ വാക്കു വിശ്വസിക്കായ്കകൊണ്ട് അതു സംഭവിക്കുംവരെ നീ സംസാരിക്കാൻ കഴിയാതെ മൗനമായിരിക്കും.” ഗബ്രിയേൽ ദൂതൻ സഖറിയായെ ഇപ്രകാരം ശിക്ഷിച്ചതെന്തിനാണ്? തിരുമേനി ചോദിച്ചു. “ദൈവദൂതന്റെ വാക്കിൽ സഖറിയാ സംശയാലുവായിട്ട്.” ഞാൻ ഉത്തരം ഉണ്ടർത്തിച്ചു.

“ഞാൻ പുരുഷനെ അറിയായ്കയാൽ ഇത് എങ്ങനെ സംഭവിക്കും എന്നു വിശുദ്ധ കന്യക സംശയം പ്രകടിപ്പിച്ചിട്ട് അതിനു ശിക്ഷിച്ചില്ലല്ലോ” എന്ന് തിരുമേനി കൽപിച്ചു. “എന്നാൽ കാരണമുണ്ട്” തിരുമേനി തുടർന്നു വിശദീകരിച്ചു. “യഹൂദ മര്യാദപ്രകാരം വാർദ്ധക്യദശയിൽ (60 വയസ്സു കഴിഞ്ഞാൽ) ഭാര്യ ഭർത്താക്കന്മാർ പ്രത്യേകിച്ചു പുരോഹിതർ ദാമ്പത്യജീവിതത്തിൽ നിന്നും വിരമിക്കുന്ന ഒരു പതിവുണ്ട്. ഈ പതിവ് - നിയമത്തിലധിഷ്ഠിതമല്ലെങ്കിലും - ക്രിസ്തീയ സഭയിലും നടപ്പുണ്ടെന്നു കാണാം. നമ്മുടെ പൂർവ്വികർ, എന്നല്ല ഈ തലമുറയിലും പ്രായമുള്ള പലരും ഷഷ്ടിപൂർത്തി കഴിഞ്ഞാൽ താടിവളർത്തുന്ന ഒരു പതിവ് ദുർലഭമായിട്ടെങ്കിലും നാം കാണുന്നുണ്ടല്ലോ. അവർ ഗാർഹിക ജീവിതചര്യകളിൽനിന്നും വിരമിച്ചു എന്നതിന്റെ ഒരു ദൃശ്യമാണത്. സഖറിയായ്ക്കും എലിശബത്തിനും മക്കളില്ല. ദാമ്പത്യജീവിതത്തിന്റെ മോഹമെല്ലാം - ജഡികളുച്ഛകൾ - ആ വൃദ്ധദമ്പതികൾക്കു തീർന്നു. സ്വാഭാവികമായ പ്രേരണ പോലും നശിച്ചു. സഹോദരീസഹോദരന്മാരെപ്പോലെയാണവർ ജീവിക്കുന്നത്. “കർത്താവിന്റെ സകല കൽപനകളിലും ന്യായങ്ങളിലും കുറ്റമില്ലാത്തവർ” എന്നു വേദസാക്ഷ്യം പ്രാപിച്ചവരാണവർ (ലൂക്കോ. 1:6). ആ വൃദ്ധദമ്പതികൾക്കു സന്താനലാഭമുണ്ടാകുന്നതെങ്ങനെ? നിഷ്ഠ തെറ്റിക്കുന്നവനല്ല സഖറിയാ എന്നു ദൈവദൂതനു നല്ലവണ്ണം അറിയാം. സഖറിയായ്ക്കു പുത്രനുണ്ടാകണമെങ്കിൽ അവൻ ഭാര്യയെ പരിഗ്രഹിക്കണം. പുത്രൻ ജനിക്കുന്നതുവരെ സഖറിയാ ഊമനായിരിക്കും എന്നു പറഞ്ഞിരിക്കുന്നതിൽ നിന്നു മനസ്സി





ലാക്കേണ്ടത്, സഖറിയാ അവന്റെ ഊമതത്തിൽനിന്നും വിടുതൽ പ്രാപിക്കണമെങ്കിൽ ദാവത്യജീവിതചര്യ അനുഷ്ഠിച്ചെങ്കിലേ സാധിക്കൂ എന്നാണ്. സഖറിയായുടെ പുത്രനായ യോഹന്നാൻ മോഹത്തിന്റെ സന്തതിയല്ല; നിഷ്ഠാപൂർവ്വമായ ജീവിതത്തിന്റെയും പരിപാകതയുടെയും ഫലമാണ്.

ഒരിക്കൽ വി. കന്യാസ്ത്രീഅമ്മയെപ്പറ്റി പറയുന്ന ഒരു വേദഭാഗം തിരുമനസ്സുകൊണ്ട് ഇപ്രകാരം വ്യക്തമാക്കിത്തന്നു (ലൂക്കോ. 8:19-21). “എന്റെ അമ്മ ആർ, എന്റെ സഹോദരന്മാരും ആർ? ദൈവത്തിന്റെ ഇഷ്ടം പ്രവർത്തിക്കുന്നവനെല്ലാം എന്റെ സഹോദരനും സഹോദരിയും മാതാവുമാകുന്നു.” വി. ദൈവമാതാവിനു സാധാരണ മനുഷ്യരേക്കാൾ കൂടുതൽ മഹത്വമോ ബഹുമാനമോ ഇല്ല എന്നു കാണിക്കുന്നതിനു പ്രോത്സാഹിപ്പിക്കാൻ വിഭാഗങ്ങൾ ഈ വാക്യം ഉയർത്തിപ്പിടിക്കാറുണ്ട്. എന്നാൽ ഈ ഭാഗം തിരുമേനി വിശദമാക്കിയപ്പോൾ, ദൈവപുത്രൻ തന്റെ വന്ദ്യ മാതാവിനെക്കുറിച്ചു നൽകുന്ന മഹത്തായ സാക്ഷ്യമാണത് എന്നു മനസ്സിലാക്കാൻ സാധിച്ചു. വി. കന്യക, ദൈവപുത്രന്റെ മാതാവായത് അവൾ ദൈവത്തിന്റെ ഇഷ്ടം ചെയ്തതുകൊണ്ടാണ് എന്നു താൻ പ്രഖ്യാപിക്കുകയായിരുന്നു. ശിഷ്യന്മാർ തന്റെ സഹോദരന്മാരായത് അവരും അപ്രകാരം ചെയ്തതുകൊണ്ടാണ്. അതിനാൽ എല്ലാവരും തന്റെ മാതാവിനെപ്പോലെ ദൈവഇഷ്ടം പ്രവർത്തിക്കണം എന്ന നിർദ്ദേശമാണ് ആ ഭാഗം ഉൾക്കൊള്ളുന്നത്. ദൈവഇഷ്ടം പ്രവർത്തിക്കുന്നവരിൽ ക്രിസ്തു ജനിക്കയും ക്രിസ്തു പ്രവർത്തിക്കുകയും ചെയ്യും. എന്നാലും ദൈവമാതാവ് എന്ന മഹിമയും ബഹുമാനവും ഭാഗ്യവും വി. കന്യകമാതാവിനു മാത്രമേയുള്ളൂ.

വി. മാതാവിനെ കാനായിലെ കല്യാണത്തിൽ വെച്ചും ക്രൂശിന്മേൽ കിടന്നുകൊണ്ടും “സ്ത്രീ” എന്നു കർത്താവു സംബോധന ചെയ്യുന്നതും പ്രതിലോമചിന്താഗതിക്കാർ ഒരു ആയുധമായി എടുക്കാറുണ്ട്. അതിനു മറുപടി പറയുമ്പോൾ പല കാതോലിക സഭാ പണ്ഡിതന്മാരും സ്ത്രീ എന്ന പദത്തിന്റെ മൂലഭാഷാപ്രയോഗവും അർത്ഥവുമെല്ലാം തെരഞ്ഞെടുത്തു കാണിക്കും. എന്നാൽ പ. ബാവതിരുമേനി വളരെ ലളിതമായി വെളിപ്പെടുത്തിത്തന്നു. “ഞാൻ നിനക്കും സ്ത്രീക്കും നിന്റെ സന്തതിക്കും അവളുടെ സന്തതിക്കും തമ്മിൽ ശത്രുത്വം ഉണ്ടാകും. അവൻ നിന്റെ തലയെ ചതയ്ക്കും; നീ അവന്റെ കുതികാൽ തകർക്കും” (ഉൽപ. 3:15). ഏദനിൽ വെച്ച് യഹോവയായ ദൈവം സർപ്പത്തെ (പിശാചിനെ) ഇപ്രകാരം ശപിച്ചു. സർപ്പത്തിന്റെ തലയെ ചതയ്ക്കുന്ന സ്ത്രീയുടെ സന്തതി അവതരിക്കും എന്ന വാഗ്ദത്തവും അതിലടങ്ങിയിരിക്കുന്നു. ആ വാഗ്ദത്തത്തിലെ സ്ത്രീയുടെ സന്തതി താനും ആ സ്ത്രീ തന്റെ മാതാവും ആണെന്നു കർത്താവ് തന്റെ പരസ്യശുശ്രൂഷയുടെ ഉത്ഫാടനവേളയായ കാനായിലെ കല്യാണത്തിൽ വെച്ചു പ്രഖ്യാപിക്കുകയായിരുന്നു. സർപ്പത്തിന്റെ തലയെ ചതച്ചത് ക്രൂശിലെ മഹായജ്ഞത്തിലായിരുന്നു. ആ മഹാസന്ദർഭത്തിലും ദൈവ വാഗ്ദത്തത്തിലെ സ്ത്രീ തന്റെ മാതാവായെന്നു എന്നു ക്രൂശിന്മേൽ കിടന്നുകൊണ്ടു നമ്മുടെ കർത്താവ് വിളംബരം ചെയ്തതാണ്. അങ്ങനെ തന്റെ പരസ്യശുശ്രൂഷയുടെ ആരംഭത്തിലും അന്ത്യത്തിലും ഈ സത്യം താൻ ലോകസമക്ഷം വെളിപ്പെടുത്തി.

പ. ബാവതിരുമേനിയുടെ ദൈവമാതൃഭക്തി അതുല്യമായിരുന്നു. അവിടുന്ന് വി. മാതാവിന്റെ മദ്ധ്യസ്ഥതയിൽ എപ്പോഴും അഭയപ്പെടുകയും അനുഭവം പ്രാപിക്കുകയും ചെയ്തുവന്നു. ഒരിക്കൽ വി. മാതാവിനെപ്പറ്റി ഒരാൾ യാദൃച്ഛികമായി കന്യകമറിയാം എന്നു പറഞ്ഞ മാത്രയിൽ തിരുമേനി കോപിച്ചു. “മേലാൽ ദൈവമാതാവ്” എന്നേ പറയാവൂ എന്നു പ്രത്യേകം നിഷ്കർഷിച്ചു.

വി. മാതാവ് നിത്യകന്യകയല്ലെന്നും കർത്താവിനെ കൂടാതെ വേറെ പുത്രന്മാർ മാതാവിനുണ്ടായിരുന്നു എന്നും പഠിപ്പിക്കുന്നവരെ കടുത്ത പാഷണ്ഡന്മാരായിട്ടാണു തിരുമേനി പരിഗണിച്ചിരുന്നത്. ഒരവസരത്തിൽ ഇതിന്റെ യാഥാർത്ഥ്യം കർത്താവ് നേരിട്ടുതന്നെ തിരുമേനിക്കു വെളിപ്പെടുത്തി. തിരുമേനി പതിവുപോലെ പാതിരാത്രി നമസ്കാരം നടത്തിയശേഷം ഉറങ്ങിക്കിടക്കുകയായിരുന്നു. അപ്പോൾ ആരോ തിരുമേനിയുടെ കട്ടിലിൽ വന്നിരിക്കുന്നതായി തോന്നി. ആളെ കാണാൻ കഴിഞ്ഞില്ല. ആ ആൾ വളരെ സൗമ്യമായ സ്വരത്തിൽ പറഞ്ഞു. “കന്യക എന്റെ അമ്മയാണ്; യൗസേപ്പ് എന്റെ അപ്പനല്ല.” മാധുര്യം നിറഞ്ഞ ആ ശബ്ദം ഒരിക്കൽകൂടി വ്യക്തമായി ശ്രവണപുടങ്ങളിൽ പതിച്ചു. “യൗസേപ്പ് അപ്പനല്ലെങ്കിലും വളർത്തപ്പനല്ലേ” തിരുമേനി മറുപടിയായി ചോദിച്ചു. അപ്പോഴേക്കും തിരുമേനിയുടെ ഹൃദയം ഉള്ളിൽ എരിയുന്ന ഒരനുഭവം! പെട്ടെന്നു കിടക്കയിൽ നിന്നു തിരുമേനി എഴുന്നേറ്റു. “ഹോ! ഞാൻ കേട്ട ശബ്ദം നമ്മുടെ കർത്താവിന്റേതാണല്ലോ. എന്റെ മറുപടി വേണ്ടത്ര

വിനയപൂർവ്വമായിരുന്നുവോ” തിരുമേനി സ്വയം പരിശോധിച്ചു. “കർത്താവേ, കോപിക്കരുതേ”, എന്നു പ്രാർത്ഥിച്ചു. തിരുമേനിയോട് അടുത്തിടപെട്ടിട്ടുള്ളവരോട് തിരുമേനി ഈ വിവരം പറഞ്ഞു. അപ്പോൾ ആ മുഖത്തു സ്മുരിച്ച ഭക്തിയും ഭയവും ഒന്നു പ്രത്യേകമായിരുന്നു. “നമ്മുടെ കർത്താവ് സാധാരണക്കാരനെപ്പോലെ നമ്മുടെ അടുത്തു വരും. അതിനാൽ നാം എപ്പോഴും നല്ല കരുതലോടു കൂടിയിരിക്കണം” എന്ന് അടുത്തു നിൽക്കുന്നവരെ തിരുമേനി സൂക്ഷ്മതപ്പെടുത്തി. ഈ ദർശനം പിന്നീടു പലപ്പോഴും തിരുമേനിക്ക് ഒരു ധ്യാനവിഷയമായിരുന്നു. ക്രൈസ്തവ വിശ്വാസ സംഹിതയിലെ അതിപ്രധാനമായ ഒരു സംഗതിയാണിതെന്നു തിരുമേനി വിശദീകരിച്ചുതന്നു. തന്റെ മാതാവ് ഇപ്പോഴും കന്യകയാണെന്നും മറ്റു പുത്രന്മാർ മാതാവിന് ഇല്ലെന്നും, യൗസേപ്പ് യേശുവിന്റെ പിതാവല്ലെന്നും ഇതു വ്യക്തമാക്കുന്നുണ്ടല്ലോ. നമ്മുടെ കർത്താവിനു പത്രങ്ങളു വയസ്സു പ്രായമുള്ളപ്പോൾ യെറൂശലേം ദേവാലയത്തിൽ വെച്ചുതന്നെ ഇതുപോലെ ഒന്നു കൽപിച്ചിട്ടുണ്ട്. “മകനേ! നിന്റെ അപ്പനും ഞാനും വ്യസിച്ചുകൊണ്ടു നിന്നെ തെരഞ്ഞു” എന്നു മാതാവു പറഞ്ഞപ്പോൾ “ഞാൻ എന്റെ പിതാവിന്റെ ഭവനത്തിൽ ആയിരിക്കേണ്ടതാകുന്നു എന്നു നിങ്ങൾ അറിയുന്നില്ലേയോ?” (ലൂക്കോ. 2:49) എന്നായിരുന്നു കർത്താവിന്റെ മറുപടി. തന്റെ പിതാവ് സ്വർഗ്ഗസ്ഥനായ ദൈവവും, പിതാവിന്റെ ഭവനം ദേവാലയവും ആണെന്നു കർത്താവ് വെളിപ്പെടുത്തുകയായിരുന്നു. കർത്താവ് വി. യൗസേപ്പിനെ, അപ്പൻ എന്നാണു സംബോധന ചെയ്തിരുന്നത്. അതുകൊണ്ടാണല്ലോ തച്ചനായ യൗസേപ്പിന്റെ മകൻ എന്നു പലരും കർത്താവിനെക്കുറിച്ച് ആ കാലത്തു പറഞ്ഞിരുന്നത്.

ദർശനങ്ങൾ തിരുമേനിക്കു പല സന്ദർഭങ്ങളിലും മാർഗ്ഗദർശനം ചെയ്തിട്ടുണ്ട്. വിസ്തരഭയത്താൽ അവ ഇവിടെ വിടുന്നു. മാനുഷിക ശക്തിയിലോ സ്വന്തം പ്രാപ്തിയിലോ ആശ്രയിക്കാതെ ദൈവത്തിൽ ശരണപ്പെട്ടു മുമ്പോട്ടു പോകുന്നതിന്റെ അത്ഭുതകരമായ അനുഭവങ്ങൾ വേണ്ടുവോളം ആസ്വദിക്കുവാൻ അവിടുത്തേക്കു സാധിച്ചു. പരിശുദ്ധന്മാരുടെ മദ്ധ്യസ്ഥതയിൽ അഭയപ്പെടുകയും തൽഫലമായി ലഭിക്കുന്ന അലൗകിക മാർഗ്ഗദർശനങ്ങളിലൂടെ മുമ്പോട്ടുപോകയും ചെയ്ത പരിശുദ്ധ പിതാവ് ഇന്നു ശരീരപ്രകാരം നമ്മോടു കൂടെയില്ലെങ്കിലും ജീവിക്കുന്ന ഒരു വ്യക്തിയായും പ്രവർത്തിക്കുന്ന ഒരു ശക്തിയായും അനേകർക്ക് അനുഭവപ്പെട്ടുകൊണ്ടാണിരിക്കുന്നത്.

നമ്മുടെ സഭയോടു കൂദാശാബന്ധമില്ലാത്തവരുമായി നമ്മുടെ ആളു കൾ വിവാഹബന്ധത്തിലേർപ്പെടുന്നതിനെ തിരുമേനി നിശിതമായി കുറ്റപ്പെടുത്തിയിരുന്നു എന്ന് തിരുമേനിയെ അറിയുന്നവർക്കെല്ലാം ബോദ്ധ്യമാണ്. നമ്മുടെ സഭയുടെ സനാതനമായ വിശ്വാസത്തിലും സുനിർമ്മലമായ ആചാരാനുഷ്ഠാനങ്ങളിലും സ്വർഗ്ഗീയമായ ആരാധനകളിലുമുള്ള അവിടുത്തെ അടിയുറച്ച വിശ്വാസത്തിന്റെ ഫലമാണത്. ഈ കാര്യങ്ങളിൽ ഓർത്തഡോക്സു സഭയ്ക്കു തുല്യമായി മറ്റൊന്ന് ലോകത്തിൽ ഇല്ലെന്ന് അവിടുത്തേക്കു പരമാർത്ഥമായ ബോദ്ധ്യം ഉണ്ടായിരുന്നു. സഭയ്ക്കകത്തുള്ളവരെയും പുറത്തുള്ളവരെയും തിരുമേനി സ്നേഹിച്ചു. ആരോടും അവിടുത്തേക്കു വിരോധമില്ലായിരുന്നു. എന്നാൽ തത്വനിഷ്ഠയിൽ നിന്നും വ്യതിചലിക്കാൻ തിരുമേനി ഒരിക്കലും കൂട്ടാക്കിയിട്ടില്ല. നമ്മുടെ സഭയുടെയും വിശ്വാസത്തിന്റെയും നിലനിൽപ്പിനു ബാധകമായി വരാവുന്ന പ്രവണതകളെ സുധീരം എതിർക്കുന്നതിൽ അവിടുന്ന്, ഒരിക്കലും അനാസ്ഥനായിരുന്നില്ല. ഒരിക്കൽ വേദപുസ്തകം വായിക്കവേ ബിലയാമിനെക്കുറിച്ചുള്ള ഭാഗം വന്നപ്പോൾ ചോദിച്ചു. “ബിലയാമിനെ കൊന്നുവല്ലോ (സംഖ്യാ 31:8). എന്തിനാണവനെ കൊന്നതെന്ന് അറിയാമോ?” “അറിഞ്ഞുകൂടാ,” ഞാൻ തിരുമനസ്സുണർത്തിച്ചു. തിരുമേനി കൽപിച്ചു പറഞ്ഞുതന്നു:-

യിസ്രായേൽ മോവാബു സമഭൂമിയിൽ പാളയമിറങ്ങി. ലക്ഷക്കണക്കിനു തടിച്ചുകൂടിയ യിസ്രായേലിനെ പരാജയപ്പെടുത്താൻ ബാലാക്കിനു ശക്തിയില്ല. ദീർഘദർശിയായ ബിലയാം യിസ്രായേലിനെ ശപിച്ചാൽ അവരെ നശിപ്പിക്കാൻ സാധിക്കും എന്നു ബാലാക്ക് വിശ്വസിച്ചു. ബിലയാം, ദൈവത്തിന്റെ അരുളപ്പാടു കേൾക്കുന്നവൻ, സർവ്വശക്തന്റെ ദർശനം ദർശിക്കുന്നവൻ, വീഴുമ്പോൾ കണ്ണു തുറന്നിരിക്കുന്നവൻ; അവൻ അനുഗ്രഹിക്കുന്നവൻ അനുഗ്രഹിക്കപ്പെട്ടവൻ; അവൻ ശപിക്കുന്നവൻ ശപിക്കപ്പെട്ടവൻ. ഇങ്ങനെ അത്ഭുതസിദ്ധിയുള്ളവനാണ് ബിലയാം എന്നു ബാലാക്കിനു അറിയാം. അയാൾ കാഴ്ചവസ്തുക്കളുമായി ദൂതന്മാരെ അയച്ചു. സമ്മാനങ്ങൾ കണ്ടപ്പോൾ ബിലയാമിനു പോകണമെന്നുണ്ട്. പക്ഷേ, ദൈവഹിതം വിട്ടു പ്രവർത്തിക്കാൻ ദീർഘദർശിക്കു നിവൃത്തിയില്ല. എന്തെല്ലാം കിട്ടിയാലും വരികയില്ല എന്നു പറഞ്ഞു. എങ്കിലും കിട്ടാവുന്ന ശ്രവ്യലാഭത്തെപ്പറ്റി ഓർത്തഡോക്സ് പോകാൻ തോന്നി. ബിലയാമിനെ





തൂക്കി നോക്കുകയായിരുന്നു ദൈവം. പോകാൻ ഒരുവിധം അനുവാദം കിട്ടി. പക്ഷേ, കൽപിക്കുന്നതേ പറയുകയുള്ളൂ. ബിലയാം ഒരിടക്കുവഴിയിൽ ചെന്നപ്പോൾ ബിലയാമിന്റെ അനുസരണമുള്ള കഴുത ഒരിടമുന്പോട്ടു പോകുകയില്ല. ബിലയാം ദേഷ്യത്തോടും ആവുന്നത്ര ശക്തിയോടുംകൂടി പാവപ്പെട്ട കഴുതയെ അടിച്ചു. അത്ഭുതം! കഴുത സംസാരിക്കുന്നു! ബിലയാം ആശ്ചര്യപ്പെട്ടു. ബിലയാമിന്റെ കണ്ണു തുറന്നു. അതാ നിൽക്കുന്നു ഊരിപ്പിടിച്ച വാളുമായി ഒരു ദൈവദൂതൻ! ബിലയാം ചുളിപ്പോയി. എങ്കിലും യഹോവ കൽപിക്കുന്നതേ പറയുകയുള്ളൂ എന്ന നിശ്ചയത്തിന്മേൽ ബിലയാം വിടുതൽ പ്രാപിച്ചു മുന്നോട്ടുപോയി. രാജാവായ ബാലാക്ക് ദീർഘദർശിയായ ബിലയാമിനെ ബഹുമാനപൂർവ്വം സൽക്കരിച്ചു. ഒരു ഉയർന്ന സ്ഥലത്തുകൊണ്ടുപോയി ബിലയാമിനെ, ഇസ്രായേൽ ജനതയെ ചൂണ്ടിക്കാണിച്ചു. സമഭൂമിയിൽ നിറഞ്ഞുനിൽക്കുന്ന വമ്പിച്ച ഇസ്രായേൽ ജനതയെ കണ്ട മാത്രയിൽ ഇസ്രായേലിനെ ശപിക്കുന്നതിനു പകരം കഴിയുന്നത്ര ശക്തിയോടെ അനുഗ്രഹിക്കുകയാണുണ്ടായത്. ബാലാക്ക് ഭഗാശയനായി. ദൈവത്താൽ അനുഗ്രഹിക്കപ്പെട്ട ജനത്തെ ശപിക്കാൻ ബിലയാമിനു സാധ്യമല്ല. അവരെ ശപിക്കണമെങ്കിൽ അവർ അതിനു തക്ക പ്രവൃത്തി ചെയ്തു ശാപാർഹരാകണം. അതിനെത്താണു വഴിയെന്നു ബുദ്ധിമാനായ ബിലയാം ആലോചിച്ചു. തന്ത്രജ്ഞനായ ബിലയാം മാർഗ്ഗം കണ്ടുപിടിച്ചു. മോവാബ്യ സ്ത്രീകളെ ഇസ്രായേൽ പാളയത്തിലേക്കയച്ച് ഇസ്രായേൽ പുരുഷന്മാരെക്കൊണ്ടു പാപം ചെയ്യിച്ചാൽ മതി. ബാലാക്കിനും അയാളുടെ മന്ത്രിമാർക്കും അതു സ്വീകാര്യമായി. സുന്ദരികളായ മോവാബ്യ തരുണികൾ ഇസ്രായേൽ പാളയത്തിലേക്കു ചെന്നു. “ഇസ്രായേൽ ശീത്തീമിൽ പാർക്കുമ്പോൾ ജനം മോവാബ്യ സ്ത്രീകളുമായി പരസംഗം തുടങ്ങി” (സംഖ്യാ 25:1). തെരഞ്ഞെടുക്കപ്പെട്ട ജാതി (ഒട്ടുവളരെപ്പേർ) പാപത്തിന് അധീനപ്പെട്ടു. ബിലയാം ഉപദേശിച്ചു കൊടുത്ത തന്ത്രം (സംഖ്യാ 31:14) കുറിക്കുകൊണ്ടു. യഹോവായുടെ കോപം ഇസ്രായേലിന്റെ നേരെ ജ്വലിച്ചു. വലിയ ബാധ തുടങ്ങി. ഈ കോപത്തിൽ നിന്നും ജനതയെ രക്ഷിക്കാൻ മഹാപുരോഹിതപുത്രനായ ഫിനഹാസ് വൈരാഗ്യം നിറഞ്ഞ്, കൂത്തവുമായി എഴുന്നേറ്റ് ഇണയില്ലാപ്പിണ കുടിയവരെ ഉദരം തുളയുവണ്ണം കുത്തിക്കൊന്നു. ദുഷ്ടനായ ബിലയാമിനെയും നിഷ്കരുണം വധിച്ചു. അത് യഹോവയ്ക്കു പ്രസാദകരമായിത്തീരുകയും ചെയ്തു. ഈ സംഗതി വിവരിച്ചശേഷം തിരുമേനി ഇപ്രകാരം ഗുണദോഷിച്ചു. “ഒരു സംഗതി ദൈവഹിതമല്ലെന്നു കണ്ടാൽ അപ്പോൾതന്നെ പിന്തിരിഞ്ഞുകൊള്ളണം; പിന്നെ അതേപ്പറ്റി കൂടുതൽ ചിന്തിച്ചാൽ അനുഭവം ബിലയാമിനു ലഭിച്ചതുതന്നെ ആയിരിക്കും. ഒരു പാപം പല പാപങ്ങൾക്കും, ഒടുവിൽ നാശത്തിനും കാരണമായിത്തീരും.” സത്യദൈവവിശ്വാസികളായ ഇസ്രായേലിന്റെ വിശ്വാസവും തത്ഫലമായ വിശുദ്ധിയും അന്യൂനം പാലിക്കപ്പെടണമെന്ന് യഹോവയ്ക്കു നിർബന്ധമുണ്ടായിരുന്നു. അതിനാലാണ് ഇതരജാതികളുമായി വിവാഹവേഴ്ചയുണ്ടാകരുതെന്ന് ന്യായപ്രമാണപുസ്തകങ്ങളിലും മറ്റും പ്രത്യേകം നിഷ്കർഷിച്ചിട്ടുള്ളത് (ആവ. 7:3, എസ്രാ 9:12, നെഹ. 13:25, 2 കോരി. 6:14). ഈ വേദഭാഗങ്ങളെപ്പറ്റിയും കൽപനകളെപ്പറ്റിയും നല്ലവണ്ണമറിയാവുന്ന പ. ബാവാ തിരുമേനി - നമ്മുടെ സഭയുടെ സത്യവിശ്വാസം കാത്തുസൂക്ഷിക്കാൻ ദൈവതിരുമുന്പാകെ പ്രതിജ്ഞാബദ്ധനായ പ്രധാന ഇടയൻ - തന്റെ ചുമതലകളെപ്പറ്റിയുള്ള മഹത്തായ ബോധ്യം നിമിത്തമാണ് സഭാകാര്യങ്ങളിൽ ഇതിനുപരി സൂചിപ്പിച്ചപ്രകാരം നിർണ്ണായകവും നിരങ്കുശവുമായി നിലപാടുകൈക്കൊണ്ടിരുന്നത്.

മത്തായിയുടെ സുവിശേഷം 12:31-ൽ പരിശുദ്ധാത്മാവിനു വിരോധമായ പാപത്തിന് ഇഹത്തിലും പരത്തിലും മോചനമില്ല എന്നു വായിച്ച് ഈ പാപം എന്താണെന്നു വ്യക്തമാക്കിത്തരണം എന്നു ഞാൻ തിരുമുന്പാകെ അപേക്ഷിച്ചു. “അതെന്താണെന്ന് അൽപം മുകളിൽ തന്നെയുണ്ട്” തിരുമേനി കൽപിച്ചു (മത്താ. 12:22). കൂടാതെ ഈ മനുമായ ഒരു ഭൂതഗ്രസ്ഥനെ ചിലർ കർത്താവിന്റെ അടുക്കൽ കൊണ്ടുവന്നു. അവൻ കാണുകയും സംസാരിക്കുകയും ചെയ്തതക്കവണ്ണം താൻ അവനെ സൗഖ്യമാക്കി. എല്ലാവരും വിസ്മയിച്ചു. ഇവൻ ദാവീദുപുത്രൻ തന്നെയോ? എന്നു പറഞ്ഞു പോയി. അപ്പോൾ അസുയാകുക്ഷികളായ കുറേപ്പേർ - പരീശന്മാർ - അവിടെ ഉണ്ടായിരുന്നു. അവരും ഈ മഹാത്ഭുതം നേരിൽ കണ്ടു. അസുയാലുക്കളുടെ കണ്ണ് എപ്പോഴും ദോഷമുള്ളതാണല്ലോ! നന്മയിൽ തിന്മ ദർശിക്കുന്നതാണവരുടെ കഴിവ്. രക്ഷാകരമായ ഒരു പ്രവൃത്തിയാണ് അവിടെ നടന്നത്. കേവലം മാനുഷിക കരങ്ങൾക്ക് അത് സാധ്യമല്ലെന്ന് അവർക്ക് അറിയാം. അതിന് അവർ പറഞ്ഞത് “ഇവൻ ഭൂതങ്ങളുടെ തലവനായ ബേത്സബുലിനെക്കൊണ്ടു ഭൂതങ്ങളെ പുറത്താക്കുന്നു”



എന്നാണ്. ദൈവത്തിന്റെ പ്രവൃത്തി സ്പഷ്ടമായി കൺമുമ്പിൽ കണ്ടിട്ടും അതിൽ പൈശാചികത്വമാണ് അവർ ആരോപിച്ചത്. അധുഷ്യവും അസന്ദിഗ്ദ്ധവുമായ യുക്തിപ്രഭാവത്തോടുകൂടി അവരെ താൻ മിണ്ടക്കി (മത്താ. 12:27-29). ഇവിടെ രണ്ടുമൂന്നു കാര്യങ്ങൾ വ്യക്തമാകുന്നു.

1. അത്ഭുതകരവും രക്ഷാകരവുമായ ഒരു പ്രവൃത്തി; അതു സർവ്വശക്തനായ ദൈവത്തിന്റേതാണെന്നു ബോധ്യമുണ്ടായിട്ടും അതു പിശാചുക്കളുടെ തലവനായ ബേത്സബുലിനെക്കൊണ്ടാണെന്നു പറഞ്ഞ് രക്ഷകനായ കർത്താവിൽ അവർ പൈശാചികത്വം ആരോപിക്കുന്നു.
2. ദൈവരാജ്യം - രക്ഷ - അവരുടെ അടുക്കൽ വന്ന് അവരെ അതിലേക്കു കൈക്കൊള്ളുവാൻ സദാ സന്നദ്ധമായിരുന്നിട്ടും പുറംകൈ കൊണ്ട് അതിനെ തട്ടിക്കളയുന്നു.
3. സാധുക്കളായ സാധാരണജനങ്ങളെ കബളിപ്പിച്ചു രക്ഷയിൽ നിന്ന് അകറ്റാൻ ശ്രമിക്കുന്നു.

പരിശുദ്ധാത്മാവിനു വിരോധമായ പാപമാണ് ഇവിടെ പരീശന്മാർ പ്രവർത്തിച്ചത്. ഇങ്ങനെയുള്ള പാപത്തിന് ഈ ലോകത്തിലും വരുവാനിരിക്കുന്ന ലോകത്തിലും മോചനമില്ല. “മനുഷ്യപുത്രന് എതിരേ ഒരു വാക്കു പറഞ്ഞാൽ അത് അവരോടു ക്ഷമിക്കും.” നമ്മുടെ കർത്താവ് ദൈവപുത്രനാണെന്നും രക്ഷകനാണെന്നും അറിയാതെ, വല്ലതും ചെയ്കയോ പറയുകയോ ചെയ്താൽ അതിനു മോചനം ലഭിക്കും. എന്നാൽ ഇവിടെ മനുഷ്യനു സാധ്യമല്ലാത്ത ദൈവികമായ രക്ഷാകരവ്യാപാരം നടത്തപ്പെട്ടതു കണ്ടു സഹിക്കവഹിയാതെയാണ് എതിർക്കുന്നത്. കരുതിക്കൂട്ടി ദൈവത്തോട് എതിർക്കുന്ന പാപത്തിനു മോചനമില്ല. ഇങ്ങനെയുള്ളവർക്ക് മോക്ഷത്തിൽ സ്ഥാനമില്ല. നിരന്തര ദൈവസാമീപ്യത്തിൽ കഴിഞ്ഞുവന്ന മാലാഖമാരിൽ ഒരു വ്യന്ദം മോക്ഷത്തിൽനിന്നു തള്ളപ്പെട്ടതിനും ഹേതു ഇതു തന്നെ. അവർ ദൈവത്തോട് എതിർത്തു. തള്ളപ്പെട്ടു കഴിഞ്ഞിട്ടും ദൈവത്തോട് എതിർക്കുകയും ദൈവരാജ്യ പ്രവേശനത്തിനു മനുഷ്യമക്കളെ അയോഗ്യരാക്കിത്തീർക്കുകയുമാണല്ലോ അവരുടെ ജോലി. ഇതു തന്നെയാണു പരീശന്മാരും ചെയ്തത്. ഈ വ്യാഖ്യാനം വിശദീകരിച്ചുകൊണ്ടു പ. തിരുമേനി കൽപിച്ചു. “ഇപ്രകാരമുള്ള പാപം എത്ര ഭയങ്കരം. ഇതിൽ വീഴാതിരിക്കുവാൻ എല്ലാവരും പ്രത്യേകം കരുതിക്കൊള്ളണം.”

1. 1867-ൽ Madras Auxiliary Society ഓർ കോട്ടയം ചർച്ച മിഷൻ പ്രസ്സിൽ (സി.എം.എസ്. പ്രസ്സ്, കോട്ടയം) അച്ചടിപ്പിച്ച പഴയ മലയാളം വേദപുസ്തകം, The Bible Society of India and Ceylon in Association with the British and foreign Bible Society 1957-ൽ അച്ചടിപ്പിച്ച ഒത്തുവാക്യങ്ങളടങ്ങിയ മലയാളം വേദപുസ്തകം എന്നിവയിൽ യാപ്പേത്തിനെയാണു ജ്യേഷ്ഠനായി കാണിക്കുന്നത്. 1913-ൽ Trinitarian Bible Society ഓർ ലണ്ടനിൽ അച്ചടിപ്പിച്ച കൽദായ സുറിയാനി വേദപുസ്തകത്തിലും ഇങ്ങനെ തന്നെ.

“Unto Shem also the father of all the children of Eber, the brother of Japheth the elder, even to him were children born” (Oxford. Printed at the University Press, 146 Queen Victoria Street, London 1887).

ഈ ഭാഗം പുതിയ മലയാളം ബൈബിളിൽ പിശകായിട്ടാണു കാണുന്നത്. ഇങ്ങനെയുള്ള പല തെറ്റുകൾ പിന്നീടു വേദപുസ്തക തർജ്ജമയിൽ തൽപ്പരകക്ഷികൾ വരുത്തിക്കൂട്ടിയതു തിരുമേനി ചൂണ്ടിക്കാണിച്ചു തന്നിട്ടുണ്ട്.





വേദനാദം-35

ഒക്ടോബർ 21

## ആത്മീയതയുടെ ഇരിപ്പുസൈലികൾ

സ്ത്രീബാപെരുന്നാളിന് ശേഷം ആറാം ഞായർ

(വി. ലൂക്കോസ് 18:18-27)

ഫാ. മാത്യു വർഗീസ് കുളങ്ങാട്ടിൽ



യേശുവും ഒരു ധനിക യുവാവുമായുള്ള സംവാദമാണിത്. മത്തായി സ്ത്രീഹായും (19:16-30) വിശുദ്ധ മർക്കോസും (10:17-31) ഇവ പരാമർശിക്കുന്നു. ഈ വിവരണങ്ങളിലൊക്കെ സമ്പന്നനായ, ഒരുപക്ഷേ സന്നദ്ധി സംഘത്തിലെ അംഗമായ ഒരു പ്രമാണിയാണ് ഇദ്ദേഹമെന്ന് സൂചനകളുണ്ട്. ആദ്ധ്യാത്മിക തൽപ്പരതയുള്ള യുവസമൂഹങ്ങൾ കുറയുന്ന ഒരു കാലത്താണ് ഈ ഉൽസുകനായ വ്യക്തിത്വം ചർച്ച ചെയ്യപ്പെടുന്നത്. അക്കാലത്തെ മതനിഷ്ഠയുടെ അടിസ്ഥാനം പത്ത് കല്പനകളായിരുന്നു. ഇതിൽ തന്റെ കാലത്തോടും സമൂഹത്തോടും ബന്ധപ്പെടുത്തുന്ന അവസാനത്തെ ആരെണ്ണം ഒരു പക്ഷേ ഇദ്ദേഹം പാലിച്ചിട്ടുണ്ടാകണം. എന്നാൽ ദൈവത്തോടുള്ള ബന്ധത്തിന് അടിസ്ഥാനമാവുന്ന ആദ്യത്തെ നാലെണ്ണം വേണ്ടത്ര പരിഗണിച്ചിട്ടുണ്ടാകില്ല. സമ്പത്തിനോടുള്ള അദ്ദേഹത്തിന്റെ തീവ്രബന്ധവും ഇവിടെ ഇതൾ വിരിയുന്നുണ്ട്. ഒരു പക്ഷേ യുവസമൂഹം ഇന്ന് നേരിടുന്ന വെല്ലുവിളികളിലേക്കുള്ള കൃത്യമായ ഒരു പാഠമായി ഈ വേദഭാഗത്തെ പരിഗണിക്കാവുന്നതാണ്.

### 1. ആത്മീയതയുടെ ഇരിപ്പുസൈലികൾ

യേശുതമ്പുരാൻ ഓർമ്മിപ്പിച്ച കാര്യങ്ങൾ (വാ. 19-21) കേട്ടപ്പോൾ ആ യുവാവ് പറഞ്ഞത്, ഇവ ഒക്കെയും, ഞാൻ എന്റെ ബാല്യം മുതൽ കാത്തുകൊണ്ടിരിക്കുന്നു (All these I have kept from my youth) എന്നാണ്. നാം കാവൽക്കാരായിരിക്കുന്നത് എന്തിന്? എന്നൊരു ചോദ്യം പ്രസക്തമാണ്. വി. മത്തായി സ്ത്രീഹായുടെയും (19:16-30), വി. മർക്കോസിന്റെയും (10:17-31) സുവിശേഷത്തിൽ ഈ യുവാവ് കടന്നു വരുന്നുണ്ട്. ചില കാര്യങ്ങളെ നാം തെറ്റാണെന്നറിഞ്ഞിട്ടും ഉപേക്ഷിക്കുവാൻ താൽപ്പര്യപ്പെടുന്നില്ല. അവസാനമായി കൈ നിവരുന്നതുവരെ നമ്മിൽ പലരും ഇത്തരം ശീലങ്ങൾ മുറുകെ പിടിക്കുന്നു. ഭൂതകാലങ്ങളിൽ നാം സൂക്ഷിക്കുന്ന തെറ്റുകളുടെ അനുഭവത്തെയാണ് നാം പരിചയം എന്ന് വിശേഷിപ്പിക്കുന്നത്.

നിത്യജീവൻ എന്താണാവശ്യമെന്നറിഞ്ഞിട്ടും ജീവിതത്തിന്റെ സൈലികളിൽ യാതൊരു മാറ്റവും വരുത്താൻ ആഗ്രഹിക്കാത്ത യുവസമൂഹത്തിന്റെ പ്രതിനിധിയാണ് ഇദ്ദേഹം. എങ്ങിനെയാണ് അത് പ്രാപിക്കാനാവുക. സമ്പത്തിനെ സ്നേഹിച്ചവർക്ക് സർവ്വശക്തനെ സ്വന്തമാക്കാനാവാത്തത് എന്തുകൊണ്ടാണ്? ധനത്തെ മാത്രം പ്രണയിക്കുമ്പോൾ സ്വാർത്ഥതയുടെ ഖജനാവുകൾ നിറയുകയും, അവഗണന ഗണ്യമായ മുഖമുദ്രയായി മാറുകയും ചെയ്യുന്നു. ദൈവം ദ്രവ്യത്തെക്കാൾ വലുതാണെന്നറിയുവാൻ, വിശ്വാസത്തെ പരിഹാസ്യമാക്കുന്ന പരിചയഭാവങ്ങളെ പരിത്യജിക്കുവാൻ നാം തയ്യാറാവണം. ഈ യുവാവ് ഉചിതമായ ഗുരുവിൽ എത്തിച്ചേർന്നു. എന്നാൽ ഉചിതമായത് അദ്ദേഹം സ്വീകരിച്ചുവോ എന്നത് പ്രസക്തമാണ്.



### ഫാ. ഡോ. പി. കെ. ഗീവർഗീസ് നിര്യാതനായി

അറ്റലാന്റാ: സെന്റ് തോമസ് ഓർത്തഡോക്സ് ഇടവകയുടെ സ്ഥാപക വികാരിയും, ചാറ്റനൂഗ സെന്റ് പോൾസ് ഓർത്തഡോക്സ് ഇടവകയുടെ സഹായ വൈദികനുമായിരുന്ന ഫാ. ഡോ. പി. കെ. ഗീവർഗീസ് (അംബി അച്ചൻ) ചാറ്റനൂഗയിൽ നിര്യാതനായി. മാവേലിക്കര പുളിമുട് പുത്തൻപീടികയിൽ പരേതരായ കോശിയുടെയും അന്നമ്മയുടെയും മകനായി ജനനം. നിരണം ഭദ്രാസന മെത്രാപ്പോലീത്തായായിരുന്ന ഡോ. ഗീവർഗീസ് മാർ ഒസ്താന്തിയോസ് മെത്രാപ്പോലീത്തായുടെ സഹോദരന്റെ മകൾ മാവേലിക്കര മുണ്ടുവേലിൽ പുത്തൻവീട്ടിൽ ഗ്രേസ് ഗീവർഗീസ് ആണ് സഹധർമ്മിണി.

### 2. ആത്മീയതയുടെ പാരസ്പ്പര്യം

കർത്താവിനെ സമീപിക്കുന്ന യുവാവിന്റെ സവിശേഷതകൾ ശ്രദ്ധേയമാണ്. യൗവ്വനക്കാലത്ത് സ്രഷ്ടാവിനെ (സഭാ. പ്രസംഗി 12) സ്മരിക്കുവാനുള്ള വിനയവും, ഉത്സുകതയും അയാൾക്കുണ്ടായിരുന്നു. അന്വേഷണത്തിലൂടെ യഥാർത്ഥ ഗുരുപീഠത്തിലേക്ക് എത്തുന്നതും ഉചിതമായി. “നല്ല ഗുരോ” എന്ന വിശേഷണത്തിലൂടെ ആരെ വിശേഷിപ്പിച്ചുവോ, ആ നാമന്റെ വാക്കുകൾ അയാളെ അസ്വസ്ഥനാക്കുന്നതായിരുന്നു. “നിനക്കുള്ളത് വിറ്റ് ദരിദ്രർക്ക് കൊടുക്കുക”യെന്ന വാക്കുകളായിരുന്നു അത്. ദൈവികമായ പൊരുളുകൾ ചിലപ്പോൾ നമ്മെ അസ്വസ്ഥരാക്കുമെന്ന് ഇതോർമ്മിപ്പിക്കുന്നുണ്ട്.

നല്ലവനെ അറിഞ്ഞിട്ടും, നല്ല ഗുരുമൊഴികളിൽ സഹനസ്നാനം ഏൽക്കുവാൻ സാധിക്കാത്ത ചില അപരാധങ്ങൾ നമ്മെ പൊള്ളിക്കുന്നുണ്ടാകണം. നാം ആശ്ലേഷിച്ച ലോകമാണ് നമ്മെ വേദനിപ്പിക്കുക. യൗവ്വനപ്രോക്തമായ ചില അന്വേഷണങ്ങളുടെ അറുതിയിങ്ങിനെയാവരുത്. നമുക്ക് ഉപേക്ഷിക്കാനിഷ്ടമില്ലാത്ത പിഴച്ച സുഹൃത്താണ് സമ്പത്ത്എന്നൊരു മൊഴി ഓർമ്മയിലുണ്ട്. ശാശ്വതീകരണം തേടുന്ന ഈ ലോകജീവിതത്തിന് തടങ്കൽപാരയായി തീരുന്ന ഇത്തരം തടസ്സങ്ങളെ വിവേചിച്ചറിയാനാകണം.

നാം ചെറുപ്പം മുതൽ കാത്തുകൊണ്ടിരിക്കുന്ന (വാ. 21) ആത്മീയ മൂല്യങ്ങളുടെ ശോഭ വർദ്ധിപ്പിക്കാൻ പോരായ്മകളെ കുറിച്ചുള്ള അവബോധം സ്വീകരിക്കുക. ദൈവത്തിന് ഇന്ന ശീലങ്ങളെ പാടുള്ളുവെന്ന് ശരിക്കും ആത്മീയതയാണ് നമ്മുടേത്. വാസ്തവത്തിൽ താൻപോരിമയെന്ന പോരായ്മ വല്ലാതെ ബാധിച്ചിരിക്കുന്നത് മതജീവിതങ്ങളെയാണ്. പതിവു മതകല്പനകളെയും ചട്ടങ്ങളെയും എല്ലാം കാത്ത് മതജീവിതം നയിക്കുന്ന ഒരാൾക്ക് ഇനി നിനക്ക് ഒരു കുറവുണ്ട് എന്ന ഓർമ്മപ്പെടുത്തൽ അംഗീകരിക്കാൻ ആവുമോ? ഇത് നമ്മുടെ ഉടച്ചുവാർക്കേണ്ട ആത്മീയജീവിതത്തിന്റെ ഇരിപ്പുസൈലികളെ സൂചിപ്പിക്കുകയാണ്. നമ്മുടെ ബലഹീനതകളെ അന്വേഷിക്കുന്ന ഒരു സമൂഹബോധം നമുക്ക് രൂപപ്പെടുത്താം.



### നിയമിച്ചു



പരിശുദ്ധ കാതോലിക്കാ ബാവായുടെ സപ്തതിയോടനുബന്ധിച്ച് ആരംഭിച്ച സ്നേഹസ്പർശത്തിന്റെ പ്രോജക്ട് ഡയറക്ടറായി കോട്ടയം ഭദ്രാസനത്തിലെ ബഹു. ഫാ. തോമസ് കുര്യൻ മരോട്ടിപ്പുഴയെ പരിശുദ്ധ ബാവാനിയമിച്ചു. ദേവലോകം കാതോലിക്കേറ്റ് അരമനയിൽ ക്രമീകരിച്ചിരിക്കുന്ന സ്നേഹ സ്പർശം പ്രോജക്ട് ഓഫീസിന്റെ ഉദ്ഘാടനം 2018 ഒക്ടോബർ 19ന് രാവിലെ 9ന് പരിശുദ്ധ കാതോലിക്കാ ബാവ നിർവഹിക്കും. കോട്ടയം മെഡിക്കൽ കോളേജിനോടു ചേർന്ന് ക്യാൻസർ രോഗികൾക്കായി പ്രവർത്തിക്കുന്ന മാർ ഗ്രീഗോറിയോസ് കാരൂണ്യനിലയത്തിന്റെ സ്ഥാപക സെക്രട്ടറി, പരിശുദ്ധ പാമ്പാടി തിരുമേനിയുടെ ചരമകനകജൂബിലിയോടനുബന്ധിച്ചുള്ള പവിത്രം പദ്ധതിയുടെ (മംഗല്യനിധി) കൺവീനറായും പ്രവർത്തിച്ചിരുന്നു. ഇപ്പോൾ പത്മശ്രീ മമ്മൂട്ടി നേതൃത്വം നൽകുന്ന കെയർ ആന്റ് ഷെയർ ഇന്റർനാഷണൽ ഫൗണ്ടേഷന്റെ മാനേജിംഗ് ഡയറക്ടറായി പ്രവർത്തിച്ചുവരുന്നു. കോട്ടയം ഭദ്രാസനത്തിലെ വടക്കൻമണ്ണൂർ സെന്റ് തോമസ് ഓർത്തഡോക്സ് ഇടവകയിൽ വികാരിയായി സേവനം അനുഷ്ഠിക്കുന്നു. സ്നേഹസ്പർശം പദ്ധതിയെക്കുറിച്ച് കൂടുതൽ വിവരങ്ങൾ അറിയുവാൻ ഈ നമ്പരിൽ ബന്ധപ്പെടുക Mob. 9745721212





## മർക്കോസിന്റെ മാളികയും മലങ്കര നസ്രാണിയും

ഡോ. എം. കുര്യൻ തോമസ്


യേശുക്രിസ്തു തന്റെ അന്ത്യ അത്താഴം നടത്തിയതിനെത്തുടർന്ന് വിശ്വസിക്കപ്പെടുന്ന വി. മർക്കോസിന്റെ മാളികയുമായി മലങ്കര നസ്രാണികൾക്ക് വികാരഭരമായ ഒരു ബന്ധമുണ്ട്. വി. കുർബാന സ്ഥാപിച്ച ഇടം എന്നതിലുപരി, കുന്നുകുരിശു സഭയ്ക്കുവേണ്ടി മലങ്കര നസ്രാണികൾ നേരിട്ട പട്ടാമ്പി പ്രതിസന്ധി പരിഹരിക്കാൻ 1665-ൽ കടന്നുവന്നത് യെരൂശലേമിലെ സുറിയാനി പാത്രിയർക്കീസായ മാർ ഗ്രീഗോറിയോസ് അബദ്ദൽ ജലീദ് ആണെന്നുള്ളത് അദ്ദേഹത്തിന്റെ ആസ്ഥാനമായ യെരൂശലേമിലെ വി. മർക്കോസിന്റെ മാളികയോടും നസ്രാണികൾക്ക് ഒരു വൈകാരിക ബന്ധം ഉണ്ടാക്കി. ഇതര സഭകളൊക്കെ കർത്താവിന്റെ അന്ത്യ അത്താഴ ഇടമായി ചൂണ്ടിക്കാട്ടുന്നത് യെരൂശലേമിലെ മറ്റൊരു കെട്ടിടമാണെങ്കിലും, മലങ്കര നസ്രാണികൾ ഇന്നും അന്ത്യോഖ്യൻ സുറിയാനി സഭയുടെ കൈവശമുള്ള മാർ മർക്കോസിന്റെ ദയറായാണ് ആദ്യമായി വി. കുർബാന അർപ്പിച്ച സ്ഥലമായി കണക്കാക്കുകയും ബഹുമാനിക്കുകയും ചെയ്യുന്നത്.

ആത്മീയവും വികാരപരവുമായതിലുപരി, വി. മർക്കോസിന്റെ മാളികയുമായി മലങ്കര നസ്രാണികൾക്ക് ഭൗതികമായ ഒരു ബന്ധവുമുണ്ട്. അത് പത്തൊമ്പതാം നൂറ്റാണ്ടിൽ ആ സ്ഥാപനം പുതുക്കിപ്പണിയുന്നതിന് നസ്രാണികൾ നൽകിയ ഭീമമായ സാമ്പത്തിക സഹായത്തിൽ നിന്നും ഉടലെടുത്തതാണ്. 1856-ൽ വി. മർക്കോസിന്റെ ദയറായായി പണിപിരിവിനു കേരളത്തിലെത്തിയ മാർ ഒസ്താന്തിയോസ് അബദ്ദൽ-നൂർ എന്ന യെരൂശലേമിലെ സുറിയാനി മേൽപ്പട്ടക്കാരനാണ് ഈ ബന്ധം സ്ഥാപിച്ചത്. അതിന്റെ പശ്ചാത്തലത്തെക്കുറിച്ച് പ. ഇസ്രായേൽ യാക്കൂബ് തുതീയൻ തന്റെ ഇന്ത്യയിലെ സുറിയാനി സഭാചരിത്രം എന്ന കൃതിയിൽ വിവരിക്കുന്നുണ്ട്.

1841-ലാണ് മാർ ഒസ്താന്തിയോസ് അബദ്ദൽ-നൂർ യെരൂശലേമിലെ മെത്രാപ്പോലീത്താ ആയി നിയമിക്കപ്പെടുന്നത്. ചുമതലയേറ്റ് മാർ മർക്കോസിന്റെ ദയറയിലെത്തിയ മാർ ഒസ്താന്തിയോസിനെ കാത്തിരുന്നത് ദയറായുടെ ഭീമമായ കടബാധയുതയായിരുന്നു. 1853-55 കാലത്ത് സുറിയാനി സഭയ്ക്കുള്ളിൽ പിരിവു നടത്തിയെങ്കിലും ലക്ഷ്യപ്രാപ്തിയിലെത്തിയില്ല. തുടർന്ന് കൂടുതൽ പിരിവിനായി 1855 ഒക്ടോബർ 24-നു ശിഷ്യനായ അബദ്ദൽ നൂർ റമ്പാനുമൊത്ത് മലങ്കരയിലേയ്ക്കു പുറപ്പെട്ടു. യെരൂശലേമിലെ ബ്രിട്ടീഷ് സ്ഥാനപതി ഫിന്നിൽ നിന്നും ശുപാർശക്കത്തുമായി ആണ് അദ്ദേഹം ബോംബെയിലെത്തിയത്. ബോംബെയിലെ ബ്രിട്ടീഷ് ഗവർണ്ണറുടെ ശുപാർശക്കത്ത് സഹിതം 1856 ഫെബ്രുവരി 25-നു അദ്ദേഹം കൊച്ചിയിലെത്തി. തന്റെ ആഗമനം പരദേശിയുയാക്കി മാർ കുറിലോസിനെയും മലങ്കര മെത്രാപ്പോലീത്താ പാലക്കുന്നത്ത് മാർ മാത്യൂസ് അത്താനാസ്യോസിനെയും അറിയിച്ചു. മാർ കുറിലോസിന്റെ സഹോദരൻ മക്കുദിശാ ഗബ്രിയേലും മാർ അത്താനാസ്യോസിന്റെ അനുചരൻ മുസൽക്കാരൻ റാഫുൽ എന്നിവർ ചേർന്ന് മാർ ഒസ്താന്തിയോസിനെ കോട്ടയം പഴയസെമിനാരിയിലേയ്ക്ക് ആനയിച്ചു. തെക്കും വടക്കുമുള്ള പള്ളികളിലെ പിരിവിനു ശേഷം 1857-ൽ അദ്ദേഹം യെരൂശലേമിൽ തിരിച്ചെത്തി മർക്കോസിന്റെ മാളികയുടെ പുനർനിർമ്മിതി ആരംഭിച്ചു. പിറ്റേവർഷം പൂർത്തിയാക്കി. കൂടാതെ ദയറായ്ക്കായി ഒരു സ്ഥലം വാങ്ങി ഒരു മുതിരിത്തോട്ടം നട്ടുണ്ടാക്കുകയും ചെയ്തു. ഇപ്രകാരമാണ് യാക്കോബ് തുതീയൻ പാത്രിയർക്കീസ് രേഖപ്പെടുത്തുന്നത്.

യാക്കോബ് തുതീയൻ പാത്രിയർക്കീസിന്റെ ഈ വിവരണം വ്യക്തമാക്കുന്ന ചില വസ്തുതകളുണ്ട്. അവ;

1. മാർ ഒസ്താന്തിയോസ് അബദ്ദൽ-നൂർ ചുമതലയേൽക്കുമ്പോൾ മാർ മർക്കോസിന്റെ ദയറായ്ക്ക് ഭീമമായ കടബാധയുത ഉണ്ട്.



The building of this monastery finished and completed by the caring of metropolitan abdhul Noor Al Rahvi (from Edessa) with his students rabban gorgis and rabban Abdulla alshareefee. He gave them reward (salary) for their whole work time from the city of Syria and India. He dedicated -offered- the blessed monastery along with holy properties in the year 1858 AD

...ഈ ദയറായുടെ കെട്ടിടം പണിതതും പൂർത്തീകരിച്ചതും ശിഷ്യന്മാരായ ജോർജ്ജസ് റമ്പാനും അബദ്ദൽ അൽ ഷറീഫിയുമായി ചേർന്ന് എഡേസയിൽ നിന്നുള്ള അബദ്ദൽ നൂർ അൽ റാഫി മെത്രാപ്പോലീത്തായുടെ കരുതലാണ്. സിറിയയിലും ഇന്ത്യയിലുമുള്ള അവരുടെ പ്രയത്നങ്ങൾക്ക് (അവൻ) പ്രതിഫലം നൽകി. 1858-ൽ ഈ ദയറായും വിശുദ്ധ വസ്തുക്കളും അവൻ സമർപ്പിച്ചു..

വി. മർക്കോസിന്റെ മാളികയിൽ  
സ്ഥാപിച്ചിരിക്കുന്ന ഫലകവും അതിന്റെ തർജമയും

2. 1853-55 കാലത്ത് മെസപ്പട്ടോമ്യയിലെ സുറിയാനി സഭയ്ക്കുള്ളിൽ നടത്തിയ പിരിവുകൊണ്ട് കടം വീട്ടുവാൻ സാധിച്ചില്ല.

3. ഒരു വർഷത്തിൽ താഴെ മലങ്കരയിൽ നടത്തിയ പിരിവുകൊണ്ട് കടം വീട്ടുകയും ദയറാ പുതുക്കിപ്പണിയുകയും 300 ലീറയ്ക്ക് ഒരു സ്ഥലം വാങ്ങി മുതിരിത്തോട്ടമായി വികസിപ്പിക്കുകയും ചെയ്തു.

ശീമയിൽ നിന്നു ബാവാരാർ വന്നു രക്തം ചീന്തിയും പണം വ്യയം ചെയ്തും മലങ്കരസഭയെ രക്ഷിച്ചു എന്നു നാഴികയ്ക്ക് നാല്പതുവട്ടം ഉരുവിടുന്നവർ യാക്കോബ് തുതീയൻ പാത്രിയർക്കീസിന്റെ വിവരണം ഒന്നു മനസ്സിൽ വായിച്ചാൽ കൊള്ളാം.

യാക്കോബ് തുതീയൻ പാത്രിയർക്കീസിന്റെ വിവരണത്തിൽ ശ്രദ്ധേയമായ മറ്റൊരു വിവരം കൂടിയുണ്ട്. ... മലബാറിൽ വെച്ച് പതിനാറാം നൂറ്റാണ്ടു മുതൽ യെരൂശലേം മെത്രാപ്പോലീത്താമാർക്ക് ഗ്രീഗോറിയോസ് എന്ന നാമം നൽകുന്ന സുദീർഘ പാരമ്പര്യപ്രകാരം അബദ്ദൽ നൂർ തന്റെ നാമം ഒസ്താ





ത്തിയോസ് എന്നത് വ്യത്യാസപ്പെടുത്തി ഗ്രീഗോറിയോസ് എന്നാക്കി... അതായത്, യെറുശലേമിലെ സുറിയാനി മേൽപട്ടക്കാർക്കെ ഹുദായ കാനോൻപ്രകാരം അഞ്ചാം പാത്രിയർക്കീസായി പരിഗണിച്ച് ഗ്രീഗോറിയോസ് എന്ന് ഒന്നാം തുബ്ദേനിൽ ഓർക്കുന്ന മലങ്കരയിലെ പാരമ്പര്യം തികച്ചും ശരിയാണ് എന്ന്.

1869-ൽ പ്രസിദ്ധീകരിച്ച പുകടിയിൽ ഇട്ടുപ്പ് റൈട്ടറുടെ മലയാളത്തുള്ള സുറിയാനി ക്രിസ്ത്യാനികളുടെ സഭാചരിത്രം എന്ന കൃതിയുടെ അവസാന ഖണ്ഡിക ഈ സന്ദർശനത്തെപ്പറ്റിയും ലഭിച്ച തുകയെപ്പറ്റിയും കൂടുതൽ വ്യക്തമായ ഒരു വിവരണം നൽകുന്നുണ്ട്.

... ഇങ്ങനെ ഇരിക്കുമ്പോൾ യെറുശലേമിലെ 5-ാം പാത്രിയർക്കീസ് ഒരു റെബാനുമായി 1856-ൽ വന്നു. മലങ്കര ഇടവകയുടെ മാർ അത്താനാസ്യോസ മെത്രാപ്പോലീത്താ തിരുമനസിലെ കണ്ടു പള്ളികളിൽനിന്നും ജനങ്ങളിൽനിന്നും ഒരുശലം പള്ളിക്കു ദാനം കൊടുക്കുന്നതിനും സാധനം വാങ്ങി സഞ്ചരിക്കുകയാൽ തെക്കേ ദിക്കിൽ നിന്നു 6500 രൂപയും വടക്കേ ദിക്കിൽനിന്നു 3000 രൂപ വരെയും കിട്ടുന്നതിനു സംഗതിയായ്തു കൂടാതെ റബാനു പുറമെ 800 രൂപ വരെയും കിട്ടി. മാർ അത്താനാസ്യോസും മാർ കുറിലോസും കൂടെ ഇവരെ സന്തോഷത്തോടെ യാത്രയാക്കി അയയ്ക്കുകയും ചെയ്തു... എന്നാണ് ഇട്ടുപ്പിന്റെ പരാമർശനം.

യാക്കോബ് തൃതീയൻ പാത്രിയർക്കീസിന്റെയും ഇട്ടുപ്പ് റൈട്ടറുടേയും വിവരണങ്ങളെ ശരിവയ്ക്കുന്ന വിവരമാണ് അപ്രകാശിതമായ ഇടവഴിക്കൽ കോണി ക്കിളിൽ സമകാലികമായി ഇടവഴിക്കൽ പീലിപ്പോസ് കത്തനാർ വിശദമായി രേഖപ്പെടുത്തുന്നത്.

“...121. 1856-മത കുംഭ മാസം 23-നു ഊർശ്ശേമിന്റെ അബൂൽ നൂർ ഒസ്താതേയോസ് ഗ്രീഗോറിയോസ് ബാവായും ആ ദെഹത്തിന്റെ ശുശ്രൂഷക്കാരനായ അബൂള്ളാ റബാനും കൂടെ കൊച്ചിയിൽ വന്നിറങ്ങുകയും അവിടെനിന്നും ബോട്ടു കയറി 25-നു സെമിനാരിയിൽ എത്തി മെത്രാപ്പോലീത്തായുമായിട്ടു കണ്ടു സെമിനാരിയിൽ പാർക്കയും അന്നു കുറിലോസ് ബാവാ പുതുപ്പള്ളിക്കു പോയിരുന്നതിനാൽ 26-നു ആ ദെഹവും വന്നു കണ്ടു. ബാവാമാർ രണ്ടും മെത്രാപ്പോലീത്തായും റബാനും കൂടെ നാലഞ്ചുദിവസം സെമിനാരിയിൽ പാർത്തു. അവിടെനിന്നും ചെറിയപള്ളിയിൽ മൂന്നു ദിവസം പാർക്കയും പിന്നീട് നിരണത്തു പള്ളിയിൽ പോയി അവിടെ നിന്നും തെക്കേ ദിക്കിലുള്ള പള്ളികളിൽ സഞ്ചരിച്ചു വരുന്നു. ഊർശ്ശേമിന്റെ ബാവായും അത്താനാസ്യോസ് മത്തിയുസു മെത്രാപ്പോലീത്തായും കൂടെ റസിഡണ്ട സായിപ്പിനു എഴുതി അയയ്ക്കുകയും മണ്ടപത്തുംവാതിൽതോറും ഉത്തരവു വരികയും ചെയ്തു.

ഉത്തരവ് വന്ന അതിനെ പ്രമാണിച്ചു ചെങ്ങന്നൂർ മണ്ടപത്തുംവാതുക്കൽ നിന്നും എഴുതിയ ചീട്ടിനു പേർപ്പ.

നമ്പ്ര 620.

വടക്കേക്കര പ്രവൃത്തിയിൽ പാർവത്തിയാർക്കു എഴുതിവരുന്ന ചീട്ടു. ഊർശ്ശേം എന്ന ദേശത്തുനിന്നും ഒരു മെത്രാപ്പോലീത്താ ഇപ്പോൾ കോട്ടയത്തു വന്നിരിക്കുന്നപ്രകാരവും, ഈ സംസ്ഥാനത്തുള്ള സുറിയാനി പള്ളികളും ചെന്നു കാണണമെന്നും, അപ്പോൾ അതതു സ്ഥലത്തുള്ള ഉദ്യോഗസ്ഥന്മാർ ചെന്നു വേണ്ടുപ്രകാരം മര്യാദയായി വിചാരിക്കയും സഹായങ്ങൾ ചെയ്തുകൊടുക്കയും ചെയ്യുന്നതിനു നിദാനം വരണമെന്നു ആ മെത്രാപ്പോലീത്തായും മാർ അത്താനാസ്യോസു മെത്രാപ്പോലീത്തായും ബഹുമാനപ്പെട്ട ബോംബെയിൽ ഗവർണ്ണർ സായിപ്പു അവർകളും എഴുതിയിട്ടുള്ള ലെറ്ററുകൾ കൊടുത്തയക്കുന്നുവെന്നും, മഹാരാജശ്രീ റസിഡണ്ട സായിപ്പു അവർകൾ 1856-ാം വർഷം മാർച്ചുമാസം 17-നു എഴുതിയ കായിതം ചെല്ലുകകൊണ്ടു, ആ മെത്രാപ്പോലീത്താ ഈ മണ്ടപത്തുംവാതുക്കൽ ചേർന്ന പ്രദേശങ്ങളിൽ ഉള്ള പള്ളികൾ കാണുന്നതിനു എത്തിയാൽ മര്യാദയായി വിചാരിച്ചു വേണ്ടുന്ന സഹായങ്ങൾ ചെയ്തുകൊള്ളണമെന്നും 9-നു എഴുതിയ ഉത്തരവു വന്നിരിക്കുകകൊണ്ടു, അപ്രകാരം ആ മെത്രാപ്പോലീത്താ ആ പ്രവൃത്തിയിൽ ചേർന്ന പള്ളികൾ കാണുന്നതിനു എത്തിയാൽ ആ വിവരം ഉടൻ ഇവിടെ എഴുതി അയയ്ക്കുന്നതുമല്ലാതെ മര്യാദയായി വിചാരിച്ചു വേണ്ടുന്ന സഹായങ്ങളും ചെയ്ത അവസ്ഥയ്ക്കു എഴുതി വരികയും വേണം. ഈ ചെയ്തിക്കു ചീട്ടു എഴുതിയ കാര്യം വിചാരിക്കുന്ന ജമാബന്തി രായസം വേലുപിള്ള.



1031 മാണ്ട് മീനമാസം 11-നു.

...127. ഊർശ്ശേമിന്റെ ബാവാ പുതുപ്പള്ളിയിൽ നിന്നും കോട്ടയത്തു എത്തി രണ്ടു പള്ളികളിലും കുറെ ദിവസം താമസിച്ചുംവെച്ചു വടക്കേ ദിക്കുകളിൽ പോയി പാമ്പാക്കുട, മാമ്മലശ്ശേരി മുതലായ ദിക്കുകളിൽ സഞ്ചരിക്കുന്നു. മെത്രാപ്പോലീത്താ കോട്ടയത്തു പാർക്കുന്നു. കുറിലോസു ബാവാ ചാലിശ്ശേരി മുതലായ ദിക്കുകളിൽ പാർക്കുന്നു....

136. 131 മത ലക്കത്തിൽ പറഞ്ഞിരിക്കുന്ന ഊർശ്ശേമിന്റെ ബാവായും റബാനും കൂടെ മലയാളത്തുള്ള എല്ലാ സുറിയാനി പള്ളികളിലും സഞ്ചരിച്ച ജനങ്ങളിൽ നിന്നും പള്ളികളിൽ നിന്നും ആയിട്ടു ഏകദേശം 10000 രൂപയുടെ വക ഊർശ്ശേം വകയ്ക്കു കിട്ടിയതുംകൊണ്ടു കൊച്ചിയിൽ വന്നു 1857-മത കന്നി മാസം 14-നു ശനിയാഴ്ച കൊച്ചിയിൽ നിന്നും തീക്കപ്പലിൽ കയറി പോകയും ചെയ്തു. കപ്പൽ കയറിയ സമയം കുറിലോസ് ബാവായും മത്തിയുസ് മെത്രാപ്പോലീത്തായും കൂടെ ഉണ്ടായിരുന്നു...

170. 126 മത ലക്കത്തിൽ പറഞ്ഞിരിക്കുന്നപ്രകാരം ഊർശ്ശേമിന്റെ ബാവാ കൊച്ചിയിൽ നിന്നും കപ്പൽ കയറി ഊർശ്ശേമിൽ എത്തിയാറെ, ഊർശ്ശേമിലുള്ള സുറിയാനിക്കാരുടെ പള്ളിയാകുന്ന മർക്കോസിന്റെ വീടു നന്നായി പണി ചെയ്തിക്കയും മലയാളക്കാരുടെ മുതൽ കൊണ്ടു നന്നാക്കിയിരിക്കുന്നു എന്ന കല്ലേൽ കൊത്തിച്ചു പതിക്കയും ചെയ്തിരിക്കുന്നപ്രകാരം മൂസൽ എന്ന രാജ്യത്തെ നമ്മുടെ പള്ളിയിലെ കോറി എൽദാ മുതലായ കശീശന്മാരുടെ എഴുത്തിൽ കണ്ടിരിക്കുന്നു...”

പത്തൊമ്പതാം നൂറ്റാണ്ട് സത്യസുറിയാനിക്കാരുടെ വിശാലമായ മേച്ചിൽപ്പുറമായിരുന്നു മലങ്കര. പിരിവു കല്പനയുമായി സുറിയാനിക്കാർ മലങ്കരയിലെ പള്ളികൾതോറും കയറിയിറങ്ങി തെങ്ങിപ്പിരിച്ചു. സ്വകാര്യ ആവശ്യങ്ങൾക്കായി നടത്തിയിരുന്ന അത്തരം പിരിവുകൾ നസ്രാണികൾക്ക് അസഹ്യമായി എന്ന് കരവട്ടുവീട്ടിൽ മാർ ശെമവോൻ ദിവന്നാസ്യോസ് 1869-ൽ രേഖപ്പെടുത്തുന്നു.

“... പരദേശത്തു നിന്നും മാർ ഇഗ്നാത്തിയോസ് പാത്രിയർക്കീസു ബാവായുടെ കല്പനയോടു കൂടി യാക്കോബു എന്നു പേരുള്ള ഒരു ശെമ്മാശനും അദ്ദേഹത്തിന്റെ മകൻ യോഹന്നാൻ എന്നു പേരുള്ള ഒരു ക്രിസ്ത്യാനിയും വന്നു. ശെമ്മാശൻ ഏകദേശം 65 വയസ്സു പ്രായമുള്ളവനും മകൻ യോഹന്നാൻ ഏകദേശം 15 വയസ്സു പ്രായമുള്ളവനും ആകുന്നു എന്നു തോന്നുന്നു. അവരു കൊണ്ടു വന്ന കല്പനയിലെ സാരം:

‘മലയാളത്തിലുള്ള മെത്രാന്മാർക്കും പട്ടക്കാർക്കും ശെമ്മാശന്മാർക്കും എപ്പിത്രോപ്പന്മാർക്കും ക്ഷവർക്കും വാലിഭക്കാർക്കും പൈതങ്ങൾക്കും സ്ത്രീജനങ്ങൾക്കും എല്ലാവർക്കും ദൈവത്തിൽ നിന്നും മറ്റും സകല വാഴ്ചയും ഉണ്ടായിരിക്കട്ടെ. പ്രിയ മക്കളേ, നിങ്ങളുടെ ആഗ്രഹപ്രകാരം നാം താമസിക്കാതെ നിങ്ങളുടെ





ഈ ഇടയിൽ വന്ന് മുഖാമുഖമായി കാണാൻ ആഗ്രഹിച്ചിരിക്കുന്നത് ദൈവം സഹായിക്കുമാറാകട്ടെ.

ഇപ്പോൾ അരുപിക്കുത്ത മക്കളേ, ഈ വാഴ്വിന്റെ ശേഷം നിങ്ങളോടും നാം അറിയിക്കുന്നതെന്തെന്നാൽ, ഈ ശംശാനാ യാക്കോബു ഓമീദ് നഗരിയിൽ കേൾവിപ്പെട്ട തറവാട്ടുകാരനും ദൈവത്തെ ഭയപ്പെടുന്നവനും വലിയ കച്ചവടക്കാരനും ആയിരുന്നു. കള്ളന്മാരിൽ നിന്നും മറ്റും ഉണ്ടായ ഉപദ്രവങ്ങളാൽ ഇവൻ ക്ഷയിക്കപ്പെട്ടു. കടക്കാർക്കു പകരം ചെയ്യുവാൻ ഇവനു ഇല്ലായ്കയാൽ അന്യരിൽനിന്നും ഇവനെ സർക്കാരു മുഖാന്തിരം വിലങ്ങിടത്തു ഇടുവാൻ സംഗതി വന്നു. ആ സമയത്തു ഇവന്റെ മുത്ത പുത്രനും ഭാര്യയും മരിച്ചുപോയി. പകരം വീട്ടുവാൻ ഇവനില്ലായ്കയാൽ വിലങ്ങിടത്തു നിന്നും വിടപ്പെട്ടു. അതിനാൽ മലയാളത്തിലുള്ള മക്കളായ നിങ്ങളുടെ പക്കൽ ഒരു സഹായ കല്പന കിട്ടണമെന്നു നമ്മോടപേക്ഷിക്കയാൽ ഈ കല്പനയും കൊടുത്തു ഇവനെയും ഇവന്റെ പുത്രൻ യോഹന്നാനെയും നാം അയക്കുന്നു. നിങ്ങളാൽ കഴിയുവണ്ണമുള്ള സഹായങ്ങൾ ചെയ്തു കൊടുക്കുമെന്നും നാം വിശ്വസിച്ചിരിക്കുന്നു.

(ഇപ്രകാരവും മറ്റനേകം വേദപുസ്തക സാക്ഷികളോടു കൂടി എഴുതിയിരിക്കുന്നു)

എന്നു മിശിഹാ കാലം 1868 ചിങ്ങ മാസം 3-നു ഓമീദ് പള്ളിയിൽ നിന്നും.

... ധർമ്മക്കടലാസു കൊണ്ടുവന്നിരിക്കുന്ന ശെമ്മാശനു അധികം രൂപാ കിട്ടുമെന്നു തോന്നുന്നില്ല. പല പരദേശികളും പള്ളികളിൽ വന്നതിനാൽ പള്ളിക്കാരൊക്കെയും മുഷിഞ്ഞിരിക്കുന്നു.

... മുൻ പാത്രിയർക്കീസു ബാവായുടെ കല്പനയും കൊണ്ടു വന്ന ശെമ്മാശൻ യാക്കോബും മകൻ യോഹന്നാനും നിരണത്തു പള്ളിയിൽ വച്ചു പാലക്കുന്നത്തു അത്താനാസ്യോസു മെത്രാപ്പോലീത്ത കണ്ടു പള്ളികളിലേക്കു ഒരു കല്പനയും വാങ്ങി.

അതിലെ സാരം: നിങ്ങൾക്ക് വാഴ്വ. നമ്മുടെ പാത്രിയർക്കീസ് ബാവായുടെ കല്പനയും കൊണ്ടു വന്നിരിക്കുന്ന ശെമ്മാശൻ യാക്കോബിന്റെയും മകൻ യോഹന്നാന്റെയും വിവരങ്ങൾ കല്പനയിൽ എഴുതിയിരിക്ക കൊണ്ടു നാം ആവർത്തിക്കുന്നില്ല. ഇവർക്കു പള്ളികളിൽ നിന്നു അഞ്ചു രൂപയിൽ കുറയാതെയും പത്തു രൂപയിൽ കൂടാതെയും കൊടുക്കുന്നതു കൂടാതെ അവനവന്റെ മനസ്സും പ്രാപ്തിയും പോലെ ജനങ്ങളും പട്ടക്കാരും കൊടുത്തുകൊള്ളണം.

ഇപ്രകാരം പാലക്കുന്നത്ത് അത്താനാസ്യോസു മെത്രാപ്പോലീത്തായുടെ കല്പനയും വാങ്ങി തെക്കും വടക്കും ഉള്ള എല്ലാ പള്ളികളിലും നടന്നാറെ ഏകദേശം 2000 രൂപാ വരെ അവർക്ക് പള്ളികളിൽ നിന്നായിട്ടും പട്ടക്കാരിൽ നിന്നായിട്ടും ജനങ്ങളിൽ നിന്നായിട്ടും കിട്ടി. അവരിരുവരും 1869-ക്കു കൊല്ലം 1045-മാണ്ട വൃശ്ചിക മാസം 29-നു കൊച്ചിയിൽ കപ്പൽ കേറി പോകയും ചെയ്തു. കപ്പൽ കയറുന്ന സമയം പുലിക്കോട്ടിൽ ദീവന്നാസ്യോസു മെത്രാപ്പോലീത്ത കൊച്ചിയിൽ ഉണ്ടായിരുന്നു. അദ്ദേഹം പാത്രിയർക്കീസു ബാവായുടെ പേർക്കായി എഴുത്തുകൾ എഴുതിയതു കൂടാതെ പാത്രിയർക്കീസ് ബാവായ്ക്കു മുപ്പത്തിഅഞ്ചു രൂപാത്തുകയും വെള്ളി കൊണ്ട മുറോനീസോ എന്ന ഒരു വടി പൊന്നു കൊണ്ടു മുഴുവനും പുശി ആയതും, ആനക്കൊമ്പു കൊണ്ടു വിചിത്രമായി പണി ചെയ്യപ്പെട്ട ഒരു വിശറിയും മേല്ത്തരത്തിൽ രണ്ടു പുൽപായയും കൊടുത്തയച്ചു. പനയ്ക്കൽ ഐപ്പൂരു എന്നവൻ കൂടെ ഉണ്ടായിരുന്നതുകൊണ്ടു യോഹന്നാൻ എന്ന വാലിക്കോരനു കല്ലു വച്ചതായി ഒരു പൊൻ മോതിരവും ഇടുവിച്ചു. 29-നു വെള്ളിയാഴ്ച രണ്ട് മണി സമയം കപ്പൽ കേറിപ്പോകയും ചെയ്തു.

ഇതിൽനിന്നു തികച്ചും വ്യത്യസ്തമായി വ്യക്തമായ ഒരു പൊതു ലക്ഷ്യത്തോടെയാണ് മാർ ഗ്രീഗോറിയോസ് അബ്ദൽ നൂർ മലങ്കരയിലെത്തിയത്. ആ ലക്ഷ്യം അദ്ദേഹം പൂർത്തീകരിച്ചു എന്നതിനു മാർ മർക്കോസിന്റെ ദയറാതന്നെ സാക്ഷി. പിരിവു വാങ്ങി മടങ്ങിയശേഷവും മാർ ഗ്രീഗോറിയോസ് അബ്ദൽ നൂർ മലങ്കരയുമായി നല്ല ബന്ധം പുലർത്തിയിരുന്നു എന്നതിനു തെളിവുണ്ട്. കരവട്ടുവീട്ടിൽ മാർ ശൈമവോൻ ദീവന്നാസ്യോസിന്റെ നാളാഗമമാണ് ഈ തെളിവ് സൂചിപ്പിക്കുന്നത്. 1865-ൽ മേല്പട്ടസ്ഥാനമേൽക്കുവാൻ മർദ്ദീനിൽ പോയ പുലിക്കോട്ടിൽ ജോസഫ് കത്തനാരെ (പിന്നീട് മാർ ജോസഫ് ദീവന്നാസ്യോസ് അഞ്ചാമൻ) കുറിച്ച് ഉള്ള പരാമർശനം: ... ഇവിടെനിന്നും

പരദേശത്തുന്നു പൊയിരുന്ന പുലിക്കോട്ടിൽ യൗസെപ്പു കത്തനാരച്ചൻ മുതൽപെര, മറുദീനിൽ പാത്രിയർക്കീസു ബാവായുടെ അടുക്കൽ എത്തിരിക്കുന്നു എന്നും മറ്റും, ഒരശ്ശെമ്മിന്റെ അഞ്ചാമത്തെ പാത്രിയർക്കീസായ അബദന്നുറന്ന ബാവ, ഇവിടെങ്ങളിൽ സഞ്ചരിച്ച, ഒരശ്ശെമ്മിലേയ്ക്കു ധർമ്മങ്ങളും വഴിപാടുകളും കൂട്ടുന്നതിനായി വന്ന തിരികെപോയ ബാവായുടെ, എഴുത്തു മീനമാസത്തിൽ ബാവ പള്ളിയ്ക്കരെ പള്ളിയിൽ ഇരിയ്ക്കുമ്പോൾ വന്നു... എന്നാണ്. ഇത് മാർ ഗ്രീഗോറിയോസ് അബ്ദൽ നൂർ വ്യക്തിത്വമുള്ള ഒരു മനുഷ്യനായിരുന്നു എന്നതിന്റെ തെളിവാണ്. മാത്രമല്ല, മലങ്കരയിലേയ്ക്കു അയയ്ക്കുവാൻ ഏതാനും സുറിയാനിപുസ്തകങ്ങൾ അദ്ദേഹം പകർത്തി എഴുതിച്ചു തയ്യാറാക്കിയിരുന്നു. അദ്ദേഹത്തിന്റെ മരണശേഷം പത്രോസ് തുതീയൻ പാത്രിയർക്കീസാണ് അതു മലങ്കരയിലേയ്ക്കയച്ചത്.

അതിനേക്കാൾ ഉപരി, മർക്കോസിന്റെ മാളികയിലെ തന്റെ നിർമ്മാണ പ്രവർത്തനങ്ങളെക്കുറിച്ചു സത്യസന്ധമായ ഒരു വിവരണം മാർ ഗ്രീഗോറിയോസ് അബ്ദൽ നൂർ കല്ലിൽ കൊത്തി സ്ഥാപിച്ചു എന്നതിനേയും കാണണം. ഇപ്പോൾ കാണുന്ന മാർബിൾ ഫലകത്തിലെ അറബി ഗർശൂനിയിലുള്ള ആ വിവരണത്തിന്റെ പരിഭാഷ ഇപ്രകാരമാണ്:

...The building of this monastery finished and completed by the caring of metropolitan Abdhal Noor Al Rahvi (from Edessa) with his students rabban gorgis and Rabban Abdulla Alshareefee. He gave them reward (salary) for their whole work time from the city of Syria and India. He dedicated (offered) the blessed monastery along with holy properties in the year 1858 AD. (Transalated to English by Fr. Martin Arbel, Iraq) (...ഈ ദയറായുടെ കെട്ടിടം പണിതതും പൂർത്തീകരിച്ചതും ശിഷ്യന്മാരായ ജോർജ്ജസ് റബാനും അബ്ദുള്ള അൽ ഷറീഫിയുമായി ചേർന്ന് എഡേസയിൽ നിന്നുള്ള അബ്ദൽ നൂർ അൽ റാഹി മെത്രാപ്പോലീത്തായുടെ കരുതലാണ്. സിറിയയിലും ഇന്ത്യയിലുമുള്ള അവരുടെ പ്രയത്നങ്ങൾക്ക് (അവൻ) പ്രതിഫലം നൽകി. 1858-ൽ ഈ ദയറായും വിശുദ്ധ വസ്തുക്കളും അവൻ സമർപ്പിച്ചു...)

1895-ൽ ഈ ശിലാഫലകം കണ്ടതിനെപ്പറ്റി പ. പരുമല തിരുമേനി തന്റെ ഊർശ്ശേം യാത്രാവിവരണത്തിൽ വർണ്ണിക്കുന്നത് ഇപ്രകാരമാണ്: ...റബാനാരിൽ പ്രധാനി അബ്ദുള്ളാ റബാച്ചൻ ആകുന്നു. ഇദ്ദേഹത്തിനു ഇപ്പോൾ 70-നുമേൽ വയസ്സുണ്ട്. ഇദ്ദേഹം മുൻ ആയിരത്തിമുപ്പത്തിരണ്ടാമാണ്ടിടയ്ക്കു ഊർശ്ശേമിന്റെ മാർ ഗ്രീഗോറിയോസ് അബ്ദൽ നൂർ ബാവായോടുകൂടെ മലയാളത്തു വന്നിരുന്ന റബാച്ചൻ തന്നെ ആകുന്നു. അന്നു മലയാളത്തുനിന്നും പിരിഞ്ഞിട്ടുള്ള വഴിപാടുകൾ കൊണ്ടു ദയറായിൽ ഏതാനും കെട്ടിടങ്ങൾ പണിയിക്കയും പള്ളിഅകത്തു ഏതാനും തങ്കംപണി ചെയ്യിക്കയും അവ മലയാളത്തെ പിരിവുകൊണ്ടു ഇന്നാറാൽ ഇന്ന കാലത്തു പണിയിക്കപ്പെട്ടതെന്നു വെള്ളക്കല്ലിൽ കൊത്തി കെട്ടിടങ്ങളുടെ ഭിത്തികളിന്മേൽ പതിക്കയും ത്രോണോസിന്മേൽ എഴുതിവയ്ക്കയും ചെയ്തിട്ടുണ്ട്. സുറിയാനിയിൽ നിന്നും പിരിഞ്ഞിട്ടുള്ളതും കൂടെ ഈ കുട്ടത്തിൽ ചേർത്തത്രെ എഴുതിയിരിക്കുന്നത്...

1908-ൽ പ. വട്ടശ്ശേരിൽ ദീവന്നാസ്യോസ് ആറാമന്റെ മെത്രാനഭിഷേകത്തിനു അനുയാത്ര ചെയ്ത കല്ലാശ്ശേരിൽ പുന്നുസ് റബാൻ (പിന്നീട് പ. ബസേലിയോസ് ഗീവർഗീസ് ദിതീയൻ) മേടം 26-ന് എഴുതിയതും മലയാള മനോരമയിൽ പരമ്പരയായി പ്രസിദ്ധീകരിച്ചതുമായ കത്തുകളിലൊന്നിൽ ... ഈ ദയറാ വകയായി പട്ടണത്തിൽ പല കെട്ടിടങ്ങളും മുന്തിരിത്തോട്ടങ്ങളും ഉണ്ട്. കെട്ടിടങ്ങൾ മിക്കതും വാടകയ്ക്കു കൊടുത്തിരിക്കുകയാണ്. മുന്തിരിത്തോട്ടങ്ങളും പാട്ടത്തിനേൽപ്പിച്ചിരിക്കുകയാണ്. ഇവിടെ നേർച്ചയായിട്ടും കാഴ്ചയായിട്ടും ധാരാളം പണം വന്നുകൊണ്ടിരിക്കുന്നു. പള്ളിവക ശുശ്രൂഷാ സാമാനങ്ങളെല്ലാം വളരെ വിലപിടിച്ചതാണ്. ഇവിടെ മലയാളത്തുനിന്നു പിരിഞ്ഞുകിട്ടിയ പണം കൊണ്ടു ചില പണികളെല്ലാം നടത്തിയിട്ടുണ്ട്. ഈ വിവരം ഒരു വെള്ളിപ്പലകയിൽ എഴുതി പള്ളിയിൽ വെച്ചിട്ടുണ്ട്... എന്നു നിരീക്ഷിക്കുന്നു.

പ. പരുമല തിരുമേനി, പ. ഗീവർഗീസ് ദിതീയൻ കാതോലിക്കാ എന്നിവരുടെ വിവരണപ്രകാരം ഒന്നിലധികം ഫലകങ്ങൾ മർക്കോസിന്റെ ദയറായിൽ ഉണ്ടായിരുന്നു. അവയൊക്കെ ഇന്നെവിടെ? ആരെങ്കിലും അന്വേഷിക്കുമോ?





## 9<sup>th</sup> MMVS Annual Conference, Ahmedabad Diocese, at The Holy Land

It was a great achievement and historical moment for MMVS Ahmedabad Diocese when it has recently convened its 9<sup>th</sup> Annual Conference at Holy Land from 2<sup>nd</sup> to 11<sup>th</sup> October 2018 perhaps for the first time in the history of Malankara Sabha, under the able Leadership of its Diocesan Metropolitan H G Dr Geevarghese Mar Yulios along with a fleet of spiritual leaders from the Diocese. The journey started from Jordan to Israel to Egypt. The inaugural session of MMVS conference was conducted at St Gabriel Anonciation Church, continued at Sea of Galilee on a boat ride and concluded at Oasis Hotel, Egypt. The other speaker on the occasion was Rev.Fr.Benjamin Thomas who spoke on the topic of the year “Porulilekkulla Theerthadanam” .

The Conference was a unique experience for all as it extended to the 9 days’ Theerthadanam. His Grace PRESENCE, blessings and narrative deliberations in detail about every site visited with biblical reference made the spiritual journey more meaningful and vibrant. Hymns and prayers of Orthodox Liturgy were chanted by the members throughout the journey and at each church/site led by HG and priests. Recreating the scenes with devotion like Prayer of the Lord, Hymns of Oshana on the Palm Sunday Road etc. made it more divine and blissful. It was another milestone to be remembered for the delegates when Holy Qurbana was conducted at ‘The Cenacle-The Last Supper Room’ at the wee hours of Friday, 5<sup>th</sup> October thus getting a chance of communion with Lord in true spirit and serenity. The journey included Mt.Nebo, Cana of Galilee, Capernaum, Tabgha, Bethlehem , Mt.of Beatitudes, Mt Taborm, Ein Kareem, Garden of Gethsemane & Church of Agony, Golgotha, Tomb of Jesus, Bethesda Pool, Red Sea , Dead Sea, Jordan river, Burning Bush and Moses well and Mt.Sinai to name a few.

Earlier, MMVS Ahmedabad Diocese remembered its veteran lamented departed Great soul His Grace Tomas Mar Athanasius Metropolitan of Chengannur Diocese who was also the architect of Ahmedabad Diocese and expressed their deep-felt condolences . With faith in Christ, and in the hope of resurrection, His Grace and the Diocesan office conveyed their prayerful condolences of the clergy and faithful of the Diocese.

Rev.Fr CS Mathew, Vice President of MMVS welcomed the delegates whereas Rev.Fr James Geevarghese, Diocesan Secretary rendered vote of thanks. Mrs Beena Kuriakose MMVS Diocesan Secretary presented Annual Report.

Members from Gujarat, Rajasthan and MP along with their family joined this Spiritual Journey and echoed that this Journey and the Conference has enlightened their lives and will be cherished for ever.



കർത്താവ് അന്ത്യ അത്താഴം കഴിച്ച് വി. കുർബാന സ്ഥാപിച്ച വി. മർക്കോസിന്റെ മാളികയിൽ ഡോ. ഗീവർഗീസ് മാർ യൂലിയോസ് മെത്രാപ്പോലീത്താ വി. കുർബാന അർപ്പിച്ചശേഷം ദേരാവാസിയായ റമ്പാ നോടൊപ്പം.







### യുവജന പ്രസ്ഥാനം ഡൽഹി ഭദ്രാസന വാർഷിക സമ്മേളനം

ന്യൂഡൽഹി: യുവജന പ്രസ്ഥാനം ഡൽഹി ഭദ്രാസന വാർഷിക സമ്മേളനം സെന്റ് തോമസ് ഓർത്തഡോക്സ് ഇടവകയിൽ ഡോ. യൂഹാനോൻ മാർ ദിമെത്രിയോസ് മെത്രാപ്പോലീത്താ ഉദ്ഘാടനം ചെയ്തു. ഫാ. ഡോ. ഒ. തോമസ് (പ്രിൻസിപ്പൽ, ഓർത്തഡോക്സ് തിയോളജിക്കൽ സെമിനാരി, കോട്ടയം), ഡൽഹി ഭദ്രാസന സെക്രട്ടറി ഫാ. സജി യോഹന്നാൻ, യുവജന പ്രസ്ഥാനം വൈസ് പ്രസിഡന്റ് റവ. ഫാ. റ്റി ജെ. ജോൺസൺ എന്നിവർ പ്രസംഗിച്ചു. വിവിധ ഇടവകയിൽ നിന്ന് വന്ന വൈദിക ശ്രേഷ്ഠരും, യുവജന പ്രസ്ഥാനംഗങ്ങളും സന്നിഹിതരായിരുന്നു.



ചേപ്പാട് സെന്റ് ജോർജ് ഓർത്തഡോക്സ് യുവജനപ്രസ്ഥാനത്തിന്റെ സാമൂഹിക സേവന പ്രവർത്തനങ്ങളുടെ ഭാഗമായി ചേപ്പാട് മാർ ദിവനാസി യോസിയുടെ ഓർമ്മപെരുനാളിനോടനുബന്ധിച്ചു പ്രളയം നാശം വിതച്ച സ്ഥലങ്ങളിൽ കിറ്റ് വിതരണം ചെയ്യുന്നു.



പ്രളയ ദുരിതാശ്വാസ നിധിയിലേക്ക് കാട്ടകാമ്പാൽ മാർ ഇഗ്നാത്തി യോസ് ഓർത്തഡോക്സ് പള്ളി സണ്ടേസ്കൂൾ സമാഹരിച്ച തുക പ്രധാന അദ്ധ്യാപകൻ സി. എസ്. എഡിസൺ ഇടവക വികാരി ഫാ. സൈമൺ വാഴപ്പിള്ളിയിൽ കൈമാറുന്നു.

### ചെലവ് സഹിതം തള്ളി

പെരുമ്പാവൂർ: സുലോക്കോ പള്ളി സംബന്ധിച്ച കേസ്, പള്ളിക്കോടതി കേൾക്കണം എന്ന് ആവശ്യപ്പെട്ട് പാത്രിയർക്കീസ് വിഭാഗം നൽകിയ 2 IA കളും പെരുമ്പാവൂർ മുൻസിഫ് ചെലവ് സഹിതം തള്ളി.



### അലക്സിയോസ് മാർ തേവോദോസിയോസ് മെമ്മോറിയൽ ബഥനി ശതാബ്ദി റോഡ്

റാന്നി: പെരുനാടിന്റെ സാംസ്കാരിക ചരിത്രത്തിലെ നിർണായക സ്വാധീനമുള്ള ബഥനി ആശ്രമത്തിന്റെ ശതാബ്ദി ആഘോഷങ്ങളുടെ ഭാഗമായി പെരുനാട് ബഥനി ആശുപത്രി പടി മുതൽ തളികര വരെയുള്ള റോഡിന് അലക്സിയോസ് മാർ തേവോദോസിയോസ് മെമ്മോറിയൽ ബഥനി ശതാബ്ദി റോഡ് എന്ന് പേരിടാൻ പെരുനാട് ഗ്രാമ പഞ്ചായത്ത് നിശ്ചയിച്ചു. ഔദ്യോഗിക പ്രഖ്യാപനം പത്തനംതിട്ട എം.പി. ആന്റോ ആന്റണി ഒക്ടോബർ 15-ന് നടത്തി.

### തോമാ മാർ ദിവനാസിയോസ് സ്മാരക കലാമത്സരം നവംബർ 25-ന്

തെങ്ങേലി: തോമാ മാർ ദിവനാസിയോസ് തിരുമേനിയുടെ സ്മരണാർത്ഥം നടന്നു വരുന്ന അഖില മലങ്കര കലാമത്സരങ്ങൾ ഈ വർഷം നവംബർ 25-നു രാവിലെ 9 മുതൽ തെങ്ങേലി സെന്റ് ജോർജ് ഓർത്തഡോക്സ് പള്ളിയിൽ മാർ തോമാ ദിവനാസിയോസ് യുവജനപ്രസ്ഥാനത്തിന്റെ ആഭിമുഖ്യത്തിൽ നടക്കും. 23 വയസ് വരെയുള്ളവരെ 3 ഗ്രൂപ്പുകളാക്കി (10, 15, 23) പ്രസംഗം, ഉപന്യാസം, ചെറുകഥപഠച്ചിൽ, സിംഗിൾ സോങ്, ഗ്രൂപ്പ് സോങ്, കവിത, വേദവായന എന്നിവയിലാണ് മത്സരം. കൂടുതൽ വിവരങ്ങൾക്ക് ജെറി എം റെജി (8281951795) ജോ ഇലഞ്ഞിമുട്ടിൽ (9446310050) എന്നിവരുമായി ബന്ധപ്പെടുക.



പ. ശക്രളാ മാർ ബസ്തേലിയോസ് മഫ്രിയാനായുടെ 254-ാം ഓർമ്മ പെരുനാൾ ചിറളയം സെന്റ് ലാസ്സറസ് ഓർത്തഡോക്സ് പള്ളിയിൽ 21, 22 തിയ്യതികളിൽ നടക്കും. പെരുനാൾ കൊടിയേറ്റ് ഇന്ന് 14-ന് വി. കുർബ്ബാനയ്ക്കു ശേഷം വികാരി ഫാ. ജേക്കബ് നിർവഹിച്ചു.





‘ചേപ്പാട് മാർ ദിവന്നാസ്യോസ് അവാർഡ്’ ചേലക്കര പള്ളി വികാരി ഫാ. കെ. പി. ഐസക്ക് ഏറ്റുവാങ്ങുന്നു.

## ബഥനി ശതാബ്ദി കിസ് മത്സരം

റാനി: ബഥനി ആശ്രമം ശതാബ്ദിയുടെ ഭാഗമായി നടത്തിയ അഖില മലങ്കര ബഥനി ശതാബ്ദി കിസ് മത്സരം വളരെ വിജയകരമായി നടന്നു. സഭയുടെ വിവിധ ഭദ്രാസങ്ങളിൽ നിന്നായി 18 ടീമുകൾ പങ്കെടുത്തു. ഡോ ബിജു കാരിച്ചാൽ മത്സരത്തിന് നേതൃത്വം നൽകി. രണ്ട് ഘട്ടങ്ങളിൽ ആയി നടത്തിയ വിജ്ഞാനപ്രഥവും ശ്രദ്ധേയവുമായ മത്സരത്തിൽ കോട്ടയം ഭദ്രാസനത്തിലെ കുരോപ്പട സെന്റ് ജോൺസ് ഇടവകയിൽ നിന്നുള്ള അരുൺ ജേക്കബും അമൽ റ്റി. കെ. യും ഒന്നാം സമ്മാനമായ 10001 രൂപയ്ക്കും പ്രശംസാപത്രത്തിനും അർഹരായി.

ചെങ്ങന്നൂർ ഭദ്രാസനത്തിലെ പുത്തൻകാവ് സെന്റ് മേരീസ് ഇടവകയിലെ അജിത് കെ. ചെറിയാനും അൻസിൽ ജി. എബ്രഹാമും രണ്ടാം സമ്മാനമായ 7501 രൂപയും പ്രശംസാപത്രവും കരസ്ഥമാക്കി, നിരണം ഭദ്രാസനത്തിൽ നിന്നുള്ള പി. കെ. കോശിയും ജിതിൻ ജോർജ്ജ് മാത്യുവും മൂന്നാം സമ്മാനമായ 5001 രൂപയും പ്രശംസാപത്രവും കരസ്ഥമാക്കി.

വിജയികളായവർക്ക് ആശ്രമ സുപ്പീരിയർ ഫാ സക്കറിയ ഒ.ഐ.സി. സമ്മാനങ്ങൾ നൽകി.

ഡോ. റോബിൻ.ജെ. തോംസൺ മാനാനം ആയുർവേദ കോ-ഓപ്പറേറ്റീവ് മെഡിക്കൽ കോളജ് പ്രിസിപ്പൽ ആയി നിയമിതനായി. സഭാ മാനേജിംഗ് കമ്മിറ്റി അംഗം തോമസ് ജോൺസൺ കോർ എപ്പിസ്കോപ്പാലയുടെ മകനാണ്. മതാപ്പാര സെന്റ് തോമസ് ഓർത്തഡോക്സ് ഇടവക അംഗം ആണ്.



## ഓർമ്മ പെരുനാളിന് കൊടിയേറി

തടാകം ക്രിസ്തു ശിഷ്യ ആശ്രമത്തിൽ അന്ത്യവിശ്രമം കൊള്ളുന്ന ഡോ. സഖറിയാ മാർ തെയോഫിലോസ് മെത്രാപ്പോലീത്തായുടെ ഒന്നാം ഓർമ്മ പെരുനാളിന് കൊടിയേറി. ഡോ. മാത്യൂസ് മാർ സേവേറിയോസ് മെത്രാപ്പോലീത്താ ചടങ്ങുകൾക്ക് മുഖ്യ കാർമ്മികത്വം വഹിച്ചു.

24-ന് പെരുന്നാൾ സമാപിക്കും.



## അലക്സിൻ ജോർജ്ജ്

## ‘ഡാക് സേവ’ അവാർഡ് ഏറ്റുവാങ്ങി

കോട്ടയം: ഭാരതീയ തപാൽ വകുപ്പ് കേരള സർക്കിളിന്റെ ഭരണ തലത്തിലെ പരമോന്നത ബഹുമതിയായ ‘ഡാക് സേവ’ അവാർഡ് അലക്സിൻ ജോർജ്ജ് IPS ന് ലഭിച്ചു. അവാർഡ്ദാനച്ചടങ്ങിൽ DGP ഹേമചന്ദ്രൻ പുരസ്കാരം സമ്മാനിച്ചു.

2016 ആഗസ്റ്റ് മുതൽ 2018 ജൂലൈ വരെ കോട്ടയം പോസ്റ്റൽ ഡിവിഷണിൽ സീനിയർ സൂപ്രണ്ടായിരിക്കെ നടത്തിയ വ്യത്യസ്തമായ പുരോഗമന പദ്ധതികളാണ് ഈ പുരസ്കാരത്തിന് അർഹനാക്കിയത്. വിദ്യാർത്ഥികൾ തങ്ങളുടെ പ്രശ്നങ്ങൾ ജില്ലാ പോലീസ് മേധാവിയെ പോസ്റ്റ് കാർഡ് മുഖേന എഴുതി അറിയിച്ച ‘കുട്ടിത്തപാൽ’ പദ്ധതിയിലൂടെ വിസ്തൃതിയിലാണ്ട കത്തെഴുത്ത് സംസ്കാരത്തെ പുതുതലമുറയ്ക്ക് പരിചയപ്പെടുത്തി എന്നത് മാത്രമല്ല, അതുവഴി കുട്ടികളുടെ നീറുന്ന പ്രശ്നങ്ങൾ പോലീസിന്റെ ശ്രദ്ധയിൽ കൊണ്ടു വന്നു പരിഹാരം കണ്ടെത്തി എന്നത് അദ്ദേഹത്തിന്റെ ഒരു മികച്ച കാൽവെപ്പായിരുന്നു. തുടർന്ന് 2017 ജൂൺ 19-ന് വായനദിനത്തോടനുബന്ധിച്ച 6020 വിദ്യാർത്ഥികൾ അവരുടെ ഇഷ്ട സാഹിത്യകാരനോട് പോസ്റ്റ് കാർഡുകളിൽ ചോദ്യങ്ങൾ എഴുതിയെച്ച “സാഹിതിയോടൊരു ചോദ്യം” ഇന്ത്യൻ ബുക്ക് ഓഫ് റക്കോർഡ്സിൽ ഇടം പിടിക്കുക വഴി കോട്ടയം പോസ്റ്റൽ ഡിവിഷന് രാജ്യാന്തര തലത്തിൽ ശ്രദ്ധ നേടിക്കൊടുക്കാൻ അദ്ദേഹത്തിനു സാധിച്ചു. കൂടാതെ അതിനുതന്നെയും ആശയങ്ങളിലൂടെ 2017-18 വർഷത്തിൽ മാത്രം 23.4 കോടി രൂപയുടെ അധിക വരുമാനം നേടി കോട്ടയം പോസ്റ്റൽ ഡിവിഷനെ കേരളത്തിലെ ഏറ്റവും മികച്ച ഡിവിഷനാക്കി മാറ്റിയതും ഇദ്ദേഹത്തിന്റെ ക്രിയാത്മകമായ ഇടപെടലുകളിലൂടെയാണ്.

അലക്സിൻ ജോർജ്ജ് ഇപ്പോൾ ഡൽഹിയിലെ തപാൽ വകുപ്പ് ആസ്ഥാനത്ത് വിദേശകാര്യ ബന്ധങ്ങൾ കൈകാര്യം ചെയ്യുന്ന ഇന്റർനാഷണൽ റിലേഷൻസ് ഡിവിഷനിൽ അസിസ്റ്റന്റ് ഡയറക്ടർ ജനറലായി സേവനമനുഷ്ഠിക്കുന്നു.

News, Advertisements, Wishes Etc...

Contact 8078914931

9446407503

Email:malankaranewsbulletin@gmail.com

Add Size:15 cm x 10 cm Half Page Jpeg / tif file